

GOVERNMENT OF INDIA
NATIONAL LIBRARY, CALCUTTA.

Class No.

Mar
954

Book No.

D1246

N. L. 38.

MGIPC—S1—12 LNL/58—23-5-58—50,000.

THE ROYAL PRECEPTOR
DADOJI KONDADEVA
AND
CHHATRAPATI
SHIVAJI MAHARAJA.

Compiled from old records and legends

BY

NAGESHARAO VINAYAK BAPAT,

AUTHOR OF THE "LIFE AND TIMES OF BAJIRAO I, SECOND PEISHWA."

FORMERLY DEPUTY E. INSPECTOR, DHARWAR &c. &c. AND NOW

ARKARI OFFICER OF H. H. THE GAIKWAR'S GOVERNMENT.

Fourth Edition.

PRINTED AND PUBLISHED

BY

TUKÂRÂM JÂVAJÎ,

PROPRIETOR OF JÂVAJÎ DÂDÂJÎ'S 'NIRNAYA-SÂGARA' PRESS.

Bombay:

1901.

Registered under Act XXV of 1867.

All Rights reserved by the publisher.

राजगुरु दादोजी कोंडदेव आणि छत्रपति शिवाजी महाराज.

हैं पुस्तक,

जुन्या बखरी आणि दंतकथा ह्यांच्या आधारेने

नागेशराव विनायक वापट वाईकर,

“ श्रीमंत पहिले बाजीराव साहेब पेशवे ” ह्यांच्या चरित्राचे कर्ते,
माजी डेप्युटी ए० इन्स्पेक्टर, जि० धारवाड इ० इ०, व हल्लीं

श्रीमंत महाराज गायकवाड सरकार ह्यांच्या

अवकारी खात्याचे दरोगे

ह्यांनीं रचिलें,

तें

मुंबईत,

जावजी दादाजी ह्यांच्या “निर्णयसागर” छापखान्याचे मालक

तुकाराम जावजी ह्यांनीं छापून प्रसिद्ध केलें.

आवृत्ति चौथी.

इ० सन १९०१.

सन १८६७ च्या २५ व्या आकटाप्रमाणे नोंदून प्रसिद्धकर्त्याने
सर्व हक्क आपले स्वाधीन ठेविले आहेत.



श्रीमंत

सयाजीराव महाराज गायकवाड सरकार

सेनाखासखेल समशेरबहादुर

यांस

परवानगीनें

हैं लहानसें पुस्तक कृतज्ञतापूर्वक व सन्मानपूर्वक

त्यांचा

आज्ञाधारक व नम्र सेवक पुस्तककर्ता

यानें

नजर केलें असे.

प्रस्तावना.

‘श्रीमंत बाजीराव बल्लाळ पेशवे यांचें चरित्र’ ही माझी मराठी भाषेची पहिली सेवा होय. त्या ग्रंथाबद्दल मला दक्षिणाप्राईज् कमीटीनें बक्षीस दिलें. पुढें तो छापून प्रसिद्ध करणाराची लागलीच मदत मिळाली, छापिलेल्या प्रती लवकर खपल्या, व त्याची दुसरी आवृत्तीही लवकरच निघेल असा रंग दिसत आहे. दक्षिणाप्राईज् कमीटीचे अभिप्राय त्या ग्रंथाला जोडलेच होते. पुढें वर्तमानपत्रकारांचे अभिप्रायही त्यांनाच बहुतांशीं अनुसरून पडले व कित्येक विद्वान् विद्वान् गृहस्थांकडून मला उमेद येण्यासारखीच खासगी पत्रे आलीं. एका पोक्त, थोर, अनुभवशीर, लोकमान्य व सरकारांत अति उच्च अधिकारास चढलेल्या नामांकित विद्वान् गृहस्थांनीं मला लिहिलें कीः—

“This is certainly an excellent book and will make your name immortal in the literary world of the Deccan.”

“हें पुस्तक खरोखर फारच सर्वोत्कृष्ट आहे. याच्या योगानें दक्षिणेंतील सर्व विद्वन्मंडलांत तुमचें नांव अजरामर होऊन राहील.” सारांश, याप्रमाणें या ग्रंथाला राजाश्रय आणि लोकाश्रय चांगला मिळाला. हें एकंदर महाराष्ट्रभाषेला व देशाला भूषण आहे.

याप्रमाणें सदरहू ग्रंथाला उत्तेजन मिळाल्यामुळें पुनः उमेद येऊन हें प्रस्तुतचें पुस्तक मी रचिलें. ही मराठी

भाषेची माझी दुसरी अल्प सेवा आहे. 'स्वमहिमदर्शन-मक्ष्णोर्मुकुरतले जायते यस्मात्' असा विचार करून कित्येक सुशिक्षित गृहस्थांसही हें दाखविलें, व त्यांस तें पसंत पडलें. वे. शा. सं. रा. रा. रावजीशास्त्री गोडबोले, रावबहादुर केरो लक्ष्मण छत्रे, रावबहादुर विनायक जनार्दन कीर्तने वगैरे मंडळीच्या आदरास पात्र झाल्यावरून हल्लीं हें प्रिय वाचकांस सादर केलें आहे. याही पुस्तकाला राजाश्रय चांगला मिळाला. या पुस्तकाबद्दल श्रीमंत सयाजीराव महाराज गायकवाड सरकार यांकडून मला बक्षीस मिळालें. हें ग्रंथोत्तेजनाचें काम, महाराज ता० २८ डिसेंबर इ० १८८१ रोजीं अधिकारारूढ झाले त्याच्या पूर्वीच कांहीं दिवस केवळ त्यांच्या स्वतःच्या मनोत्साहानेंच झालें आहे. ही गोष्ट खुद्द महाराजांस भूषणप्रद तर खरीच; पण लोकदृष्टीनें यांत विशेष अभिनंदनीय भाग हा आहे कीं, 'जयासीं भाग्य येणार बहुत । त्याचीं चिन्हें आधींच दिसत ॥ सूर्याआधीं उगवत ॥ अरुण जैसा त्वरेनें ॥' या श्रीधर कवीच्या उत्कीर्णप्रमाणें महाराजांनीं संपादन केलेल्या ज्ञानाचें फळ आधींपासूनच दिसूं लागलें. असो. या पुस्तकालाही छापणाराची मदत त्वरित मिळाली. आतां ह्यालाही लोकाश्रय भरपूर मिळाल्यास आणखी दुसरा एक उपयुक्त ग्रंथ तयार होत आला आहे, तोही प्रसिद्ध करण्यास मला उमेद येईल.

या पुस्तकांतल्या दोन्ही व्यक्ति चांगल्या इतिहासप्रसिद्ध आहेत. स्वयंप्रकाश सूर्याला जशी मशालीची 'गरज नाही, तसेंच यांच्याविषयीं येथें विशेष उल्लेख करण्याचें प्र-

योजन नाही. पुस्तक वाचून पाहिल्यावर यांत काय आहे ते कळतच आहे. यांतील विषय, इतिहास, बखरी, वृद्धपरंपरेने चालत आलेल्या गोष्टी व कित्येक इंग्रजी आणि मराठी ग्रंथ यांच्या आधाराने लिहिला आहे. एवढे मात्र कळविणे भाग आहे की, 'दादांचा उपदेश' हा असल उपदेश नव्हे, व तसा आपल्या देशांत मिळण्याचा संभवही नाही. शिवाजीमहाराजांच्या अंगी स्वदेशोद्धाराचा अंकुर आहे असे पाहून दादांनी आपल्या अंतर्काळी त्यांस पुढे उपयोगी पडण्यासारखा उपदेश केला, अशी इतिहासप्रसिद्ध गोष्ट आहे. तोच प्रसंग पायाला घेऊन त्याजवर राजेरजवाडे व इतर सर्व लोक यांस उपयोगी पडण्याजोगा हा उपदेश रचिला आहे.

या पुस्तकांतील विषय एतद्देशीय स्वदेशभक्तांस मात्र प्रिय होईल. कित्येक परदेशीय दुराग्रही लोक 'नावड-तीचे मीठ अळणी' या न्यायाने त्याचा तिरस्कार करतील हें उघड आहे. यासाठी अशा पुस्तकाला आमच्या इकडच्या लोकांनीच पाठबळ देण्याचें मनावर घेतलें पाहिजे. पुस्तकांत भाषासौरस्याची उणीव आढळल्यास त्याचा बोल भाषेकडे काहीएक नाही. तो दोष वाचकांनी माझ्याच मार्या मारावा हें योग्य आहे. अभिज्ञानशाकुंतल नाटकांत ६ व्या अंकांत दुष्यंत राजा शकुंतलेची तसबीर हातांत घेऊन पाहूं लागला, तेव्हां त्यानें झटलें आहे की, 'या तसबिरीत जें जें झणून कमी वाटतें तें तें मला काढतां आलें नाही, झणून तें तसें दिसतें; तथापि, या तसबिरीत तिच्या लावण्याची उगीच धोडीशी लंकेर तरी दिसत आहे.' होय,

मराठी भाषेच्या संबंधानेही माझे असेच ह्मणणें आहे. मागील पुस्तकाच्या प्रस्तावनेत मी कळविलेंच आहे की, ‘अडाणी सोनाराच्या हातून दागिन्याचा घाट सुरेख न बनला तर ती कसूर सोन्याची की सोनाराची?’ तर पुस्तककाराच्या गैरवाकबपणाबद्दल भाषेला मात्र नावें ठेवूं नका. ती जन्माचीच कपाळकरंटी व दरिद्री आहे असें ह्मणूं नका. १२ व्या शतकांत तिची व तिची प्रिय मातुश्री गीर्वाणभाषा यांची ताडा-तोड झाली, तेव्हांपासूनच तिचा बारीक नजरेनें इतिहास पाहिला तर शकुंतलेप्रमाणेंच आमच्या प्रिय मराठी भाषेचीही स्थित्यंतरे बऱ्याकडे होत आहेत, असें उत्कर्ष इच्छिणारांच्या ध्यानांत आल्यावांचून राहणार नाही. दुष्यंत राजाला शकुंतलेचा जसा शेवटीं अंगीकार करावा लागला, व पुढें ती जशी मोठ्या वैभवास चढली, त्याप्रमाणें ही आमची मराठी भाषाही कांहीं कालानें राज्यकर्त्यांच्या आश्रयास पात्र होऊन चांगल्या वैभवास चढणार आहे असें खचित भाकीत दिसतें, तें ईश्वरकृपेनें खरें ठरो.

पुस्तककर्ता.

दुसऱ्या आवृत्तीची प्रस्तावना.

प्रथमावृत्तींत थोडासा फेरफार करून थोड्याच दिवसांत या पुस्तकाची दुसरी आवृत्ति काढण्याचा ईशकृपेनें हा प्रसंग आला आहे. प्रथमावृत्तीच्या दोन हजार प्रती एक वर्षाच्या आंतच सहज खपल्या, व अजूनही पुस्तकाबद्दल मागण्यांवर मागण्या येतच आहेत. ही आमच्या प्रिय मराठी भाषेला व देशाला मोठी भूषणाची गोष्ट आहे. पहिल्या आवृत्तीच्या प्रस्तावनेंत मीं ह्मटलें होतें कीं, “अशा पुस्तकाला आमच्या इकडच्या लोकांनींच पाठवळ देण्याचें मनावर घेतलें पाहिजे.” खरोखर अनुभवही तसाच आला आहे. या आवृत्तीच्या शेवटीं एक नाममालिका जोडिली आहे. तींत ज्यांनीं २० पासून १९० प्रतीपर्यंत एकदम आश्रय दिला त्यांचींच नांवें दाखल केली आहेत. त्यांवरून असें दिसून येईल कीं, चांगल्या संपन्न व मुशिक्षित गृहस्थांकडूनच याला भरपूर पाठवळ मिळाले आहे.

प्रथमावृत्ति प्रकट होतांच वर्तमानपत्रकारांचे उमेद येण्यासारखेच अभिप्राय बाहेर पडले. शिवाय मला पुष्कळांकडून खासगी रीतीनें पत्रांवर पत्रें आलीं व येत आहेत. त्या लिहिणारांमध्ये नव्या चालीचे, जुन्या चालीचे, मुशिक्षित, अशिक्षित, पदवी धारण केलेले, पदवी न धारण केलेले, ओळखीचे, अनोळखीचे, ग्रंथकर्ते, असे सर्व प्रकारचे लोक आहेत. त्या सर्वांचा अभिप्राय सर्वांशीं एकमेकांशीं मिळता ह्मणजे ग्रंथकर्त्याला उत्तेजन येण्यासारखाच आहे. तीं सर्व पत्रें येथें दाखल करण्याचें हें योग्य स्थळ

नव्हे व प्रयोजनही नाही; सबब मासल्याकरिता येथें काहीं उतारे देतो.

Rao Bahadur AnandRao Sakharam Barve B. A. a well-known Marathi Scholar, says in his letter Dated 27th May 1882.

" I have carefully and with great interest read your Dadoji Kondave's Deathbed Advice to the great Shivaji. In my humble opinion your production does, every way, prove to be a fit successor to the life of Bajirao. I think as a Marathi composition it is undoubtedly possessed of high merit. Your Bajirao, I dare say, has earned for you a high rank amongst Marathi writers and you surely make your title thereto strong by the present book. "

(१) मराठी भाषेचे मर्मज्ञ रावबहादूर आनंदराव सखाराम बर्वे बी. ए. बडोद्याहून ता० २७ मे १८८२ चे पत्रांत कळवितात कीं, " आपण तयार केलेला, थोरले शिबाजी महाराज यांना—दादोजी कोंडदेवाचा अंतकाळचा उपदेश मी मोठ्या हैसिनें लक्षपूर्वक वाचून पाहिला. हा ग्रंथही पूर्वी छापून प्रसिद्ध झालेल्या आपल्या बाजीरावाच्या चरित्राच्याच तोडीचा तंतोतंत आहे, असा माझा अभिप्राय आहे. माझ्या दृष्टीनें मराठी ग्रंथांमध्ये या ग्रंथाची योग्यता निःसंशय फारच मोठी आहे. आपल्या बाजीरावानें आपल्यास मराठी ग्रंथकर्त्यांमध्ये पहिल्या प्रतीचा मान मिळवून दिला आहे. आणि हल्लींच्या पुस्तकानें तर खचीत तो बहुमान आपण सदृढ करून टाकला असें झणण्यास प्रत्यवाय नाही."

परशुरामभाऊ पटवर्धन यांचे चरित्रकार ता० १७ आगष्ट १८८२ चे पत्रांत झणतात—

(२) “आपल्या पुस्तकांनीं आपली जिकडे तिकडे इतकी व्याप्ति झाली आहे की, मराठी भाषेचें अध्येत्य आपणाकडे सांप्रत आहे असा सर्वत्र लौकिक आहे. मिथ्या स्तुतीचा दोष मजकडे टेवाल तर निरुपाय आहे; परंतु खरा प्रकार आहे तो लिहीत आहे.”

‘मल्हाररावमहाराज पायकवाड यांचा इतिहास’ याचे कर्ते ता० ९ ऑक्टोबर १८८२ चे पत्रांत असें ह्मणतात—

(३) “आपण उत्तम ग्रंथकारांमध्ये प्रथमांगुलिनिविष्ट आहांत असें मी मानतो. आपले दोन्ही ग्रंथ मी अक्षरशः वाचिले आहेत.”

Remark of the Government Registrar of Native publications. (See Government Gazette Dated 1st June 1882.)

“The book is written in plain and attractive language.”

सरकारचे नेटिव पब्लिकेशनचे रजिस्ट्रार ह्मणतात.
(ता० १ जून १८८२ चें गव्हर्नमेंट ग्याझिट पाहा).

(४) “हें पुस्तक साध्या आणि मनोहर भाषेनें लिहिलें आहे.”

पूर्वीच्या चालीचे बडोदे राज्यातले एक जहागीरदार गृहस्थ मिति मार्गशीर्ष शुद्ध १४ शके १८०४ चे पत्रांत लिहितात:—

(५) “श्री० शिवाजीमहाराजांस राज्यउपदेश वगैरे केल्याचें सर्व वाचून मनन केलें. त्यापासून मनांत किती संतोष व विवेकबुद्धि आणि त्यापासून किती उपयोग, त्यास उपमा देण्यास जागा नाही. तर श्रीपाशी रात्रंदिवस हीच विनंती करीत आहों की, असे बुद्धिमान् पुरुष लो-

कोपकार करणारे, यांचें आयुष्य चिरकाल आणि बुद्धीचा प्रकाश आचंद्रार्क दिगंतरीं असावा.”

एक गुजराथ देशांतील सुशिक्षित ग्रंथकार ता० १०
आगष्ट १८८२ चे पत्रांत ह्मणतात.—

(६.) “आपनां रयेलां जे पुस्तकां वांचवामां आल्यां. तेथीं आपणां आर्यदेशांनुं अने आर्यजनोनी पूर्वस्थितिनुं सारीं रीते भान थायछे. जे विशेनी विगतवार उत्कृष्ट योज्यतांनुं जेटकुं वर्णुन कराथ तेउकुं थोडुं छे. भूणमां तेजदार दीशे ने ते वणी कुशळ करीगरना हाथथी जडाये पळी, तेनी शोभाभां शुं कळेवानुं—जे पुस्तक गुजराती भाषाभां पळु होवानी जर छे. माटे—गुजराती भाषाभां पुत्रोने वारते जेनुं गुजराती भाषाभां भाषांतर करी ल्हार पाडवानी उत्कृंदा थवाथी आपनी परवानगी थवाभाटे आ विनंती करी छे. ते स्वीकारी परवानगी आपवानी कृपा करशीं जेवीं आशा छे. धारेली होश ईश्वर पार पाडे तो आपनुं नाम गुजराती भाषाभां जाणकोमां पळु अभर थशे.”

एवढेच उत्तारे येथें देऊन बस करितों. या आवृत्तीलाही सर्वांकडून असाच उदार आश्रय मिळाल्यास मला व माझ्या दोन्ही पुस्तकांचे प्रकाशक रा. रा. जावजी दादाजी, निर्णयसागर छापखान्याचे मालक, यांना स्वदेशसेवा अधिक उमेदीनें करण्यास उत्तेजन येणार आहे. इतकेंच सांगून ही प्रस्तावना पुरी करितों.

ता० १ सप्टेंबर
१८८३ इसवी. }

पुस्तककर्ता.

अनुक्रमणिका.

	विषय.	पृष्ठ.
भाग १—	विषयप्रवेश.....	१
” २—	दादांचा उपदेश.	४
” ३—	दादांचें संकलित इतिवृत्त.	३५
” ४—	महाराजांचा उपजत अंगस्वभाव व त्याजवर कांहीं विचार.	४७
” ५—	विषयोपन्यास.....	५२

पुणें-लालमहाल.

इमवी सन १६४७

दादोजी कोंडदेव.

शिवाजी महाराज.



शुद्ध बीजापोटी ॥

फळें रसाळ गोमटी ॥ १ ॥

तुकाराम.

राजगुरु दादोजी कोंडदेव आणि छत्रपति शिवाजी महाराज.



भाग १.

विषयप्रवेश.

तां पूर्वस उदेला अंशुमाळी ।

तेणें नाशिली तिमिरावळी ॥

विहगम कूजती वृक्षटहाळी ।

धेनू बहाती वत्सातें ॥

‘श्रीधर.’

मार्गशीर्षाचा महिना निघाला. हेमंतऋतूचा कडक अंमल बसत चालला. पंचपंच उपःकाल झाला. प्रातः-काळची जिलीब पुढें निघाली. अंगास शोंबणारा गार वारा वाहूं लागला. पूर्वस शुक्राची चांदणी चमकूं लागली; तिच्या प्रकाशानें पायवाटा स्वच्छ दिसूं लागल्या. तडी-तापडी, वाटसरू, यात्रेकरू, ‘प्रातः स्मरामि’ ह्मणत मार्ग क्रमायास लागले. मुखमार्जन करून अग्निहोत्री धाबळ्या पांघरून हातांत कंदील घेऊन नदीवर प्रातः-स्नानास निघाले. गणपतीपुढच्या सभामंडपांत दिव्यांपुढें

पोथ्या सोडून विद्यार्थी वेदघोष व शास्त्राभ्यास करीत बसले. घरोघर बायका घरधंद्यास लागल्या. जात्यांची घरघर व जात्यांवरचीं गाणीं सुरू झालीं.

कोंबडा आरवला. पूर्वेस तांबडें फुटलें. अरुणोदय झाला. आभाळांत नक्षत्रें निस्तेज दिसू लागलीं. कावळे काव-काव करूं लागले. राघू, चिमण्या वगैरे पांखरें चिंवचिंव करूं लागलीं. चोरटे रात्रीस वांवा मारून सावांसारखे घरीं येत होते, त्यांस गस्तीचे शिपाई कोतवालचावडीवर घेऊन गेले. वाड्यांत दत्तरकलमदान घेऊन पोतनीस रोजगुदस्तची कीर्द लिहीत बसला.

आभाळ पांढरें फटफटीत झालें. माणसाला माणूस दिसू लागलें. सडासारवण करून, रांगोळ्या घालून, वेणीफणी करून आणि आंगें धुऊन, स्त्रिया दधिमंथनास लागल्या. बाळंतिणींची शेंकशेंगडी करून बाळंत्यांच्या मोटा घेऊन सुडणी नदीवर निघाल्या. कर्मनिष्ठ ब्राह्मण हातांत अर्घ्यजळ घेऊन सूर्यमंडलाकडे पहात उभे राहिले.

सूर्यबिंब दृष्टिगोचर होऊन वासरमणीची तांबूस प्रभा पृथ्वीवर पसरत चाळली. अग्निहोत्र्यांनीं होमशाळेंत अग्नीचें उद्धरण करून होमकुंडांत गोळा अर्पण केला. जोगेश्वरीच्या देवळांत जाऊन ब्राह्मणस्त्रियांनीं श्रीदेवीस पूजासंभार अर्पण केले, आणि एकमेकींस हळदकुंकू देऊन त्या आपापल्या घरीं गेल्या. आश्रित, कारकून, शिलेदार व स्नेही सखलादी टोप्या पांघरून दादांच्या समाचारास वाड्यांत आले. दादांचा हात पाहण्यास वैद्य आले. दिवाणखान्यांत सर्व लोक दादांच्या बिछान्याभोंवतीं ये-

ऊन बसले. डोक्यास रुमाल गुंडाळून शालजोडी पांघरून दादा लोडाला टेंकून बसले. (दादा वृद्धदशेत अगदी वांकले होते, तरी त्यांच्या तेजःपुंज मुंदेवरून ते मोठे धर्मपरायण, नीतिमान्, मुत्सदी आणि ज्ञाते पुरुष असावे असें सहज वाटे.) पोतनिसानें रोजकीर्द आणि, ती दादांनीं पुरी करून दिली. चौकीपाहण्यांच्या वर्धा ऐकून घेतल्या. वैद्यानें हात पाहून त्यांस श्वासकुठाराची मात्रा दिली.

प्रातःस्नान, तुळशीची पूजा, गाईची पूजा, वगैरे नित्यकर्म सारून जिजाबाईसाहेब (महाराजांची मातुश्री) दादांच्या समाचारास आल्या. घोड्यावरचा फेरफटका करून शिवाजी महाराजांची स्वारीही तेथें आली. मातुश्री व दादा यांच्या पायांवर डोई ठेवून महाराज दादांच्या शेजारी बसले.

आज प्रकृतीस कसें वाटतें हणून जिजाबाईसाहेबांनीं दादांस विचारिलें. दादा हणाले, “आईसाहेब, आमच्यासारख्या पिकलेल्या पानाचा आतां भरंवसा काय ? आजची शक्ति उद्यां नाहीं असें माझे शरीर निस्त्राण होत चाललें आहे. तुमच्या सर्वांच्या संतोषास्तव वैद्याचें औषध घेतों. पण ‘औषधं जान्हवीतोयं वैद्यो नारायणो हरिः’ हेंच आतां माझे औषध आणि हाच माझा वैद्य. मी वृद्ध व अशक्त झालों. माझ्या हातून आतां कारभाराची दगदग होत नाहीं. आजपासून जामदारखान्याच्या किल्ल्या आबासाहेबांचे स्वाधीन करितों. त्यांनीं आतां आपल्या जहागिरीचा कारभार स्वतः पहावा. त्यांच्या बुद्धीचा अंकुर पाहून मला बहुत संतोष झाला आहे. आतां स्वबुद्धीनें चालण्या-

१ शिवाजी महाराजांस आबासाहेब हणत असत.

सारखें त्यांचें वयही झालें आहे. हा पुरुष पुढें चांगला नांव-
लौकिक मिळवील असें मला भविष्य दिसतें. आतां त्यांना
शेवटच्या दोन हिताच्या गोष्टी सांगतो, त्या मात्र त्यांनीं
चांगल्या लक्षांत ठेवून वागावें ह्मणजे परमेश्वर त्यांचें
कल्याणच करील.”

असें ह्मणून त्यांनीं बोलण्यास आरंभ केला. तें रसाळ
व बोधपर भाषण आतां पुढच्या भागांत निरूपण करूं.

भाग २.

दादांचा उपदेश.

साच आणि मवाळ । मिन आणि रसाळ ॥

शब्द जैसे कल्लोळ । अमृताचे ॥ १ ॥

‘ज्ञानेश्वर.’

दादोजी कोंडदेव.—“ प्रातःकार्त्ती उठण्याबरोबर
श्रीहरीचें नामस्मरण करावें. मी एक मृत्युलोकचा प्राणी
आहें, इतरांसारखें मलाही एक दिवस मरणें आहे,
असा विचार करून मग दिनचर्येच्या कामास लागावें,
ह्मणजे कुकर्म करण्याकडे मनाची प्रवृत्ति होत नाही.
कोणी कांहीं फिर्याद घेऊन आल्यास मला आज फावत
नाहीं असा जाब देऊं नये. जें ज्याचें ह्मणणें असेल तें
नीट ऐकून घेऊन त्याला खरा इनसाफ द्यावा. दिलेलें
वचन पुरें करण्यासाठीं राज्यभ्रष्ट देखील व्हावें, पण
सत्यभ्रष्ट कधीं होऊं नये.

दररोज घोड्यावरचा फेरफटका व कसरती कराव्या.
पोटांत थोडी भूक शिलक ठेवून जेवण करावें, ह्मणजे
प्रकृति साफ राहते. याविषयीं एक दृष्टांत सांगतो.” एक

वैद्य एका गांवांत पोट भरण्यासाठी जाऊन राहिला. त्याजकडे कोणीही औषध घेण्यास येईना. हा काय चमत्कार आहे ह्मणून त्याने चौकशी केली. तेव्हां त्यास समजलें कीं, तेथील लोक उद्योगी असून भूक लागल्या-शिवाय खात नाहीत, आणि भूक लागल्यावरही बेतानें खातात. मग अशा गांवीं राहून काय उपयोग? असा विचार करून तो गांव सोडून तो लागलाच चालता झाला. तात्पर्य, खाण्यापिण्याचा नेमस्तपणा आणि कसरत हीं शरीराच्या आरोग्यास अवश्य आहेत.

स्वभाव लहरी नसावा. मोठेपणाची शेखी मिरवूं नये. “पुढच्यास ठेच मागचा शहाणा” हें वाक्य लक्षांत ठेवावें. पूर्वी अमक्यावर अमकें संकट आलें होतें आणि अमुक युक्तीनें तो त्यांतून पार पडला किंवा पडता, हें ज्ञान पूर्वीचे इतिहास, बखरी व गोष्टी ऐकल्यावांचून होत नाही. यासाठीं प्राचीन राजांच्या व देशांच्या ब-खरी व इतिहास वाचीत व ऐकत जावे.

शहाणपण असलें तरी गर्वानें फुगूं नये. संपत्तीचा अभिमान धरूं नये. ती दोनप्रहरच्या सांवलीसारखी चंचल आहे. प्रपंच हा एक सोंगऱ्यांचा डाव आहे. त्यांत नेहमीं जुगदानच पडेल असा भरंवसा नाही. या मृत्युलोकच्या वस्तींत सर्वज्ञ असून निरभिमान रहावें. चौघांमध्ये छिःथू होईल असें वागूं नये. दुष्ट लोकांची संगति धरूं नये. परमेश्वराच्या ठायीं दृढ निष्ठा व मनुष्यमात्रावर प्रेम ठेवणें हेंच वेदाचें मुख्य सार आहे. गोडीच्या पोटीं सर्वांकडून कामें घेऊन त्यांच्या मनांचें आकलन करणें हीच राजनीतीची गुरुकिल्ली आहे. अपमाना-

पेक्षां मृत्यु बरा अशी बुद्धि ठेवावी. जेथें तेथें आपलेंच शहाणपण मिरवूं नये. एखाद्यानें सांगितलेल्या हितबुद्धीचा अंगीकार करावा. दुसऱ्याची मात्रा चाळूं देणारच नाहीं असा दुराग्रह नसावा.

मोठे लोकांना आपलें हिताहित किंवा सत्यासत्य कळण्याचें साधन फार थोडें असतें. जवळचे बरेच लोक स्तुतिपाठक असतात. निर्भीडपणानें खरी गोष्ट सांगणारा विरळा, एकदां एखाद्याला स्तुतिपाठ ऐकण्याची संवय लागली ह्मणजे सत्य सांगणारा कोणी भेटला तर त्याचें भाषण त्यास आवडेनासें होतें. स्तुति प्रत्येकास प्रिय असते. मोठ्याची तोंडावर निंदा करणारे फार थोडे असतात. ह्मणून संभावित लोक आपणाविषयीं काय बोलतात तें समजण्याविषयीं उत्सुकता असली तरी त्याज-विषयीं त्यांस अज्ञानांत रहावें लागतें. परंतु अशा स्तुतिपाठ करणाऱ्या लोकांच्या जाळ्यांतून सुटण्याला एक मार्ग आहे तो हा कीं, आपल्या वर्तणुकीवरून लोकांची अशी खात्री असली पाहिजे कीं, कोणी तरी गोष्ट सांगितली असतां आपणास राग येत नाहीं; परंतु अशा खऱ्या गोष्टी सांगण्याचीही सवड सरसकट सर्वास देतां कामा नये. सर्वास बोळूं दिलें तर लोक निर्भीड आणि निर्भय होऊन आपला बोज रहात नाहीं, व आपणाविषयीं लोकांची पूज्यबुद्धि नाहींशी होते. याकरितां आपल्या सहवासाला किंवा पदरीं जे चार सुज्ञ गृहस्थ असतील त्यांसच ही मोकळीक असावी व त्यांतही ती पाहिजे त्या कामांत नसावी. जेवढ्या गोष्टींत तुझी त्यांचा सल्ला मागाल तेवढ्यापुरतेंच त्यांनीं आपलें ह्मणणें

किंवा अभिप्राय कळवावा. मग त्याजविषयी आपल्या मनाशी चांगला विचार करून निश्चय करावा; परंतु ऐक्या निश्चय झाला ह्मणजे तो सहसा ढळू नये. आपल्या वर्तनावरून लोकांना असे वाटत असावे की, आम्ही जितके जितके निर्भीड व सत्यवक्ते असू तितके तितके आम्हांवर यजमानाचे अधिक प्रेम बसेल. जो दुसऱ्याच्या चांगल्या उपदेशावर विश्वास न ठेवितां प्रत्येक मनुष्याचा अभिप्राय विचारीत सुटतो, आणि क्षणोक्षणी आपले बेत फिरवितो, त्याला लोक क्षणिकबुद्धीचा असे ह्मणतात. चार सल्लेदार आपापल्या समजुतीप्रमाणे सल्ला देतात. तरी सर्वांचे ऐकून घेतल्याने त्यापैकी काय कबूल करावे आणि काय न करावे याचा निश्चय करण्यास मार्ग होतो. ह्मणून दुसऱ्याला विचारण्यांत आपला उणेपणा आहे असे कधीही समजू नये.

देशपर्यटन करावे. त्याच्या योगाने बारा मुलखांची माहिती होऊन अंगी चातुर्य येते. घरांत बसून आयत्या पिठावर रेघच्या ओढणारास लोकांत मान नाही. त्यास 'कूपमंडूक' ह्मणजे आडांतला वेडूक किंवा चुलकौबडा असे ह्मणतात. 'बसे तो फसे आणि फिरे तो चरे' ही ह्मण लक्षांत ठेवावी. फाटल्या ठिकाणीं टांके मारीत बसणे हा पुरुषधर्म नव्हे.

प्रसंगोपात् एखाद्याची हितबुद्धि ध्यावी. तरी पावलो-पावली दुसऱ्याच्याच तंत्राने वागण्याची खोड नसावी. प्रपंचांत जयापजय ह्या गोष्टी कोणाच्या हातच्या नाहीत. काळ फिरला ह्मणजे फर्जीचा प्यादा आणि प्याद्याचा फर्जी होतो. रागाच्या भिरीरीत कोणाला गालिप्रदान

करूं नये. कांहीं कारणानें पोटांत क्रोध उठल्यास तो विवेकानेंच शांत करावा. बिकट प्रसंग धैर्यानें मारून न्यावे. उतावळी करूं नये. ईश्वरानें कल्पनाशक्ति दिली आहे, तिच्या योगानें निमिषार्धांत अंतःकरणांत प्रतिसृष्टि उभी करितां येते. यासाठीं जें आपणास चर्मचक्षूनें दिसत नाही तें ज्ञानचक्षूनें पाहून त्याचा निर्णय करावा. मी काय तो थोर आणि इतर जीवकोटि तुच्छ, अशी अहंपणाची बुद्धि नसावी. कोटीवर प्रतिकोटि करून वाक्चातुर्यानें वादांत जय मिळवावा. भाषण मृदू, मधुर व चित्तवेधक असावें; तथापि त्यांत भित्रेपणा किंवा लेंचेपण असूं नये. सदा आनंदमुख असावें. हें बहिरंगापुरतें सांगितलें. अंतरंगी शौर्य, सौजन्य, क्षमा, विनय, शुद्धबुद्धि, राजकार्यधुरंधरता, हे गुण असावे. नुसत्या बाह्यरंगास न भुलतां कोणाचें अंतरंग कसें आहे याची चांगली परीक्षा करावी. तरवारीची खरी किंमत तिच्या सोनेरी बुट्टीदार मुठींत किंवा मखमलीच्या म्यानांत नसते. तिची खरी योग्यता तिच्या पोलादी पानांतच असते.

खाणें, पिणें, निद्रा ह्या गोष्टी आपल्या आहारीं ठेवाव्या. जडजोखिमाचीं कामें आस्ते आस्ते करावीं. 'पी हळद कीं हो गोरी' अशी वाई करूं नये. उत्तम कार्यांत ज्याचें मन तोच सत्पुरुष होय. मोहरीएवढ्या अपराधास मेरूएवढा दड करूं नये. आडमार्गानें जाणारास मधुर भाषणानें व सद्बोधानें ताळ्यावर आणावें. कडू औषधास साखरेचें अनुपान वैद्य सांगतात; याचें कारण हेंच कीं, अनुपानाच्या माधुर्यानें औषध पोटांत जाऊन रोग्यास आरोग्य व्हावें. योजिलेली मसलत फ-

सली किंवा लंगडी पडली तरी त्या गोष्टीचा खेद करीत बसूं नये. केलेले सर्वच बेत सिद्धीस जातात असें घडत नाहीं. 'एक ठेच खाई आणि बावन बीर होई.' ठेंचा खातां खातां शहाणपण येतें. हातीं धरलेल्या कामीं चित्ताची एकाग्रता ठेवावी. मन गढल्याखेरीज काम चांगलें शेवटास जात नाहीं. 'आठ हात लांकूड आणि नऊ हात ढलपी' अशा बाता झोंकणारावर विश्वास ठेवूं नये. सभाधीटपणा असावा. रास्त इनसाफ वाटेल तो भीड न धरितां स्पष्ट सांगावा. ईश्वरभीति, भूतदया, स्वधर्मनिष्ठा, लोकलज्जा, परलोकचिंता आणि लौकिक, ह्या सर्व गोष्टींचें स्मरण ठेवावें.

पोष्य वर्गाच्या हातून कांहीं चुकी घडल्यास त्याच्या पाठीवर मारावें पण पोटावर मारूं नये. ह्मणजे तोही आपल्या पोषक अन्नदात्यावर कांहीं प्रसंग गुजरल्यास त्याला आपल्या पाठीशीं घालून त्याचे प्राण वांचवितो. प्रथम एखाद्या गोष्टीचा आगापिछा पाहिल्याखेरीज 'हो, तें काम ना? मी हटकून करीन' अशी एकाएकीं तोंडाची वाफ दवडूं नये. आणि पुरा विचार करून दिलेलें वचन व केलेली प्रतिज्ञा शेवटास न्यावी. याच गुणांनीं भीष्माचार्य, द्रोणाचार्य, कर्ण, इत्यादि वीरांचीं अद्यापि नांवें निघत आहेत.

मांग, गांजा, अकू, दारू, अशा मादक पदार्थांपासून दूर रहावें. दारूचा आपल्या धर्मशास्त्रांत बहुत निषेध केला आहे.

'बोलणें पांटीभर आणि अर्थ चिमुटभर' असें वाय-

फळ भाषण करूं नये. तें मित असून त्यांत मतलब व अर्थगौरव पुष्कळ असावा, व तें मर्मभेदक नसावें.

‘गोड करून खावें आणि मऊ करून निजावें’ अशी वृद्धपरंपरया चालत आलेली ह्मण आहे. तिचा अर्थ पंचपक्कानी जेवण व पराच्या गाद्या असा नाही. तर भूक लागली ह्मणजे खावें आणि झोंप आली ह्मणजे निजावें. ह्मणजे भाजीभाकरीचें सार्धें जेवण मिष्टान्नपेक्षांही रुचकर लागतें; आणि दगड उशाला घेऊन भुईवर अंग टाकलें तरी गाढ झोंप येते, ह्मणूनच “भुकेस कोंडा व निजेस धोंडा” अशी ह्मण पडली आहे.

जो आधीं दुःख सोशितो त्याला पुढें सुख मिळतें. दिवसास जो आंग मोडून काम करितो त्याला रात्री गाढ झोंप येते. आठ महिने जो खपतो त्याचे पावसाळ्याचे चार महिने सुखानें जातात. पूर्ववर्षांत जो सावध असतो त्याचा वृद्धापकाळ आनंदांत जातो, आणि जिवंत असतांना जो सन्मार्गीत असतो त्याला मरणोत्तर कीर्तिसुख आणि सद्गति प्राप्त होतात.

वाईट खोड जशी लौकर जडते तसा चांगला गुण लौकर लागत नाही. यासाठीं ज्याचा सहवास असेल त्याच्यामध्ये त्याज्यांश असेल तेवढा टाकून प्राह्यांश असेल तो मधमाशीप्रमाणें घ्यावा. कडू बदामाबरोबर साखरही कडू लागते. हा कुसंगतीचा गुण आहे. जो पुरुष जिवंत असतांना मी मृतवत् आहे असें समजतो तो मेला तरी लोकांत जिवंतच असतो.

जसा काष्ठांत असलेला अग्नि घर्षणाशिवाय बाहेर पडत नाही, तसा बुद्धि हा पदार्थ ज्ञानसंपादन आणि

सुसमागम यांच्याशिवाय प्रदीप्त होत नाही. पण त्या बुद्धीची योजना मात्र यथास्थित झाली पाहिजे. नाही तर अग्नीप्रमाणे तिच्यापासूनही भंलभलतेच परिणाम घडतात. बुद्धिवैपरीत्याने आपलीच क्रिया आपणास मारक होऊन त्याने उपाय न होता अपाय घडतात. यासाठी जेथे तुझ्यास कांहीं कळत नसेल तेथे तुमच्यापेक्षा बुद्धीने, विद्येने व वयाने श्रेष्ठ असतील त्यांस पुसून जे करणे तें करावे. पुष्कळ बकबक करणाऱ्या लोकांच्या नादी न लागतां सारासारविचाराने ज्याचे ह्मणणे बरे दिसते तें घ्यावे.

माझे ज्ञान अपुरे आहे असें ज्या शहाण्याला वाटते तो शहाण्यांमध्ये शहाणा, आणि माझ्यासारखा ज्ञानसंपन्न कोणी नाही असें ज्या मूर्खाला वाटते तो मूर्खांतीला महामूर्ख समजावा. श्रीमानाला विद्वानाची योग्यता कळत नाही; पण विद्वानाला धनाची किंमत समजते. विद्येने श्रीमान् होतात; पण जवळ पैका पुष्कळ असल्याने श्रीमानाला कोणी विद्वान् ह्मणत नाही. तेव्हां श्रीमंतापेक्षां विद्वानाची योग्यता अधिक आहे. सबब श्रीमंताने विद्वानाचा सन्मान करीत जावा, आणि अविद्वान् व दुर्जन यांजपासून दूर रहावे. त्यांच्या वाऱ्यासही उभे राहूं नये. कावळा मूळचा काळा आहे. त्याला रोज दूध पाजिले किंवा दुधाने आंघोळ घातली तरी तो कावळ्याचा बगळा होईल काय? कडू कारले साखरेत घोळले आणि तुपांत तळले, किंवा साखरेत पुष्कळ दिवस पुरून ठेविले तरी तें कधी गोड होईल काय? कोळसा पुष्कळ दिवस दह्यांत बुडवून ठेविला तरी तो कधी पांढ-

रा होईल? तसा दुर्जनाचा मूळचा स्वभाव कृत्रिम उपा-
यांनीं कधीं बदलावयाचा नाही.

अल्पस्वल्प अपराधास पात्रापात्र पाहून थोडाबहुत
दंड करावा. या, बसा, असा सत्कार न करणें, अगदीं
भाषण न करणें किंवा कांहीं वेळ मौन धरणें, असे अल्प
दंडाचे बहुत प्रकार आहेत. त्यांचा यथाकालीं उपयोग
करीत जावा ह्मणजे पुन्हां तसे अपराध न करण्याविषयीं
चाकरमाणसें खबरदारी ठेवितात.

ऋण काढून सण करूं नये. 'असेल तेव्हां दिवाळी
आणि नसेल तेव्हां होळी' असें करणें हें मूर्खाचें ल-
क्षण होय. पोपाख दिमाखाचा व डौली नसावा. अंगीं
विद्या व हुन्नर कितीही असली तरी फुषारकी मिरवूं
नये. ज्यानें एवढें अवाढव्य स्थावरजंगमात्मक विश्व नि-
र्माण केलें त्या स्वयंप्रकाश ज्ञानसूर्यापुढें आमच्या का-
डवातीचा पाड किती असा विचार करावा. मीं जन्मास
येऊन केलें काय आणि करावयाचें काय हें आपल्या
मनाला नित्य पुशीत जावें. 'जेवीन तर तुपाशीं; नाहीं
तर उपाशीं' असा दुराग्रह न धरितां ज्या काळीं जेवढा
लाभ होईल तेवढाच लखलाभ समजावा. आणि परमेश्व-
राच्या कृपादानाचें सदोदित स्मरण ठेवावें.

हुजरे, खिजमतगार वगैरे संनिध राहणारीं चाकर-
माणसें धन्याकडे टक लावून बसतात. धनी काय बोलतो
तें कान देऊन ऐकतात. आणि त्याच्या बोलण्याचे भल-
भलतेच अर्थ करून नाहीं नाहीं त्या गप्पा बाहेर पस-
रितात. यासाठीं गुप्त मसलत करणें ती एकांतीं करावी.

नाच, बैठका, तमासे यांत पैशाची उघळपट्टी करूं

नये. इव्याचा असद्व्यय केला असतां 'मेहनती दिक्-
गीर आणि चोरे खुशाल' असें होऊन राज्यांत दुर्ब-
सनांचा फैलाव होतो.

'आंथरूण पाहून पाय पसरवे' ह्मणजे आदा पा-
हून खर्च करावा. प्राप्तीचा तिसरा हिस्सा शिलक ठेवून
बाकीचा खर्च करावा. प्राप्तीपेक्षां ज्याचा खर्च कमी तो
श्रीमान् व प्राप्तीपेक्षां ज्याचा खर्च अधिक तो दरिद्री
समजावा. जो स्वपराक्रमानें कमाई करून श्रीमान् होतो
तोच अक्कलवान् व श्रीमान् खरा. अजागळस्तनासारखे
आयुष्याचे दिवस वृथा घालवूं नयेत. मनुष्यजन्माचें
कांहींतरी सार्थक्य करावें.

सशाच्या शिकारीस वाघाच्या शिकारीची तयारी ठेवावी.
धर्माधर्म, न्यायान्याय आणि स्वपरबलाबल जाणून जें करणें तें
करावें. प्रणतत्राणीं हात जागृत ठेवावा. आणि सर्व का-
मांत सारासारविचार करावा. सारासारविचारावांचून मनु-
ष्यांत मनुष्यपणा येत नाही. खन्यांतून खोटे निवडण्याचा
अभ्यास करित जावा.

कुल, शील, तारतम्य, तारुण्य, रूप, दौलत व संतति
ह्या सर्व गोष्टी अनुकूल असल्या तरी अभिमान कामाचा
नाहीं. हांडाभर दूध मोहरीएवढ्या मिठाच्या खड्यानें नासतें.
तसें थोड्याशा गर्वाच्या विटाळानें सर्व सद्गुणांची भुत्तिका
होते. पाप कशांत व पुण्य कशांत ह्याचा विचार करित
जावा. सन्मार्गानें चालणाराचे मनोरथ ईशकृपेनें परिपूर्ण
होतात.

राजाची नीति सुटली ह्मणजे कांहीं कालांतरानें त्याचा
नाश होतो. असंगविक्षेपी प्रजेच्या हातूनच तो आपल्या बं-

धुवर्गासह प्राणासही मुक्तो. शिरा तुटल्या ह्मणजे शरीरांतले प्राण जसे व्याकुल होतात, तसें प्रजेला धक्का बसला ह्मणजे राजाचें राज्य लयाचे पंथास लागतें. अनीतिमान् राजे संकटार्णवांत सांपडून आपल्या राज्यासह बुडतात. पूर्वी या भरत-खंडांत वेन या नांवाचा एक राजा होऊन गेला, तो मोठा दुष्ट होता. त्याचा प्रजेनेंच वध करून त्याचें राज्य पृथुराजास दिलें, अशी भागवतांत कथा आहे.

राजानें न्यायासनारूढ झाल्यावर आप्तपणा, प्रतिष्ठा व उपकार हे विचार एका बाजूस ठेवावे.

‘श्रुताध्ययनसंपन्ना धर्मज्ञाः सत्यवादिनः ॥

राज्ञा सभासदः कार्या रिपौ मित्रे च ये समाः ॥१॥’

ह्मणजे बहुत अध्ययन केलेले, बहुश्रुत, धर्माचें खरें तत्त्व जाणणारे, सत्य भाषण करणारे, कोणाचा विडा, पाणी सुद्धा न घेणारे, निष्पक्षपाती, न्यायनिष्ठ आणि न्यायनिपुण असे न्यायाधीश असावे ह्मणून व्यवहारमयूखांत सांगितलें आहे. तसेंच,

‘देशजातिकुलानां च ये धर्माः प्राक् प्रवर्तिताः ॥

तथैव ते पालनीयाः प्रजा प्रभुभ्यतेऽन्यथा ॥ १ ॥

केवलं शास्त्रमाश्रित्य न कर्तव्यो हि निर्णयः ॥

युक्तिहीने विचारे तु धर्महानिः प्रजायते ॥ २ ॥’

ह्मणजे न्यायाधिशानें केवळ शास्त्रावरच अवलंबून राहूं नये. देशाचार, कुलाचार, पूर्वापार चालत आलेले जातिधर्म यांजवर लक्ष देऊन निर्णय करावा. तसें न केले तर प्रजा राजास नाराजी होऊन राज्यांत अनर्थ माजतात; अशी मन्त्रांनीं राजनीति सांगितली आहे. व्यापार, विभाग, इनाम

जमिनी, गांवकीचे व शिंवेचे तंटे, यांचे गांवच्या पंचांकडून निकाल करवावे.

बाहेरची चोरबातमी काढून आणण्यास चांगले चांगले हुशार हेर किंवा जासूद चाकरीस ठेवावे. सल्ला मसलत देण्यास जवळ उत्तम मंत्री असावे. इमारतीस जसे खांब तसे राज्यास मंत्री होत. ते विद्या, विनय, सौजन्य, निर्लोभता स्वधर्मश्रद्धा, स्वराजनिष्ठा, स्वजनप्रीति, शौर्य, दूरदृष्टि व राजकार्यधुरंधरता या गुणांहीं युक्त असावे. त्यांची राजकीय कामांत राजानें मसलत घ्यावी; तरी बुद्धिकौशल्यानें त्या सर्वांवर त्यानें आपली छाप ठेवावी. राज्याची सर्व लगाम आपल्या हातीं ठेवून त्यानें राजधर्म व राजक्रिया स्वतः चालवाव्या. राज्यकारभारांत राजा व प्रधान या दोघांमध्ये एकवाक्यता असावी. ह्मणजे राज्ययंत्र सुरळीत चालतें. कनक आणि कनकाची कांति, घट आणि घटाची माती, वस्त्र आणि वस्त्राचे तंतु, किंवा सूर्य आणि सूर्याची प्रभा, ह्या वस्तु जशा एकमेकांपासून निराळ्या करितां येत नाहीत, तसें राजा व मंत्री ह्या दोघांमध्ये एकात्मता असावी. आबाजी सोनदेव, संभाजी कावजी, शामराजपंत, नेटाजी पालकर, रघुनाथपंत, नरहर बल्लाळ, मोरोपंत पिंगळे, बाळाजी आवजी, निराजीपंत, निळोजी काटकर, सोमनाथपंत, गोमाजी नाईक, अण्णाजी दत्तो, बाळकृष्णपंत ह्मणंते, हंसाजी मोहिते, काटोंजी गुजर, विठ्ठल पिलदेव, शेपाप्पा नाईक पुंडे, हे आपल्या पदरचे कदीम नौकर आहेत. हीं सर्व माणसें हत्तीच्या तोलाचीं आहेत. त्यांच्यावर तुमची सदोदित कृपा असावी.

जेव्हां गांवाचा, देशाचा किंवा सरकारी कामाचा संबंध असेल तेव्हां कोणाची जातपात मनांत आणतां कामा नये. जशी ज्याची लायकी तशी त्याला कामगिरी सांगावी. कारण हत्तीचें ओशें हत्तीच उचलूं जाणे. इतरांच्यानें तें व्हावयाचें नाहीं.

महाभारतांत अनेक वीरांच्या कथा आहेत, त्यांतील विराटपर्व, वनपर्व, भीष्मपर्व, द्रोणपर्व, कर्णपर्व, शल्यपर्व, गदापर्व, सभापर्व, उद्योगपर्व, अश्वमेधपर्व, हीं पर्वे नेहमीं ऐकत जावीं. त्यांत महावीरांचीं युद्धे आणि कितीएक ऋषींचे राजांस ज्ञानोपदेश आहेत ते फार सुरस असून लक्षांत धरण्याजोगे आहेत. रामायणांतल्याही कथा ऐकत जाव्या. त्यांत सांगितलें आहे कीं, लढाईत शत्रूकडच्या बायका, सरदार, व शिपाई पाडाव होऊन हातीं लागल्यास त्यांचा छल करूं नये. घायल लोकांच्या जखमा बऱ्या करून त्या सर्वीस वस्त्रालंकारांनीं गौरवून, गोड शब्द बोलून, व मोठें पोट करून इतमामानिशीं त्यांच्या मुलुखांत त्यांस जाऊं द्यावें. असें उदार मन केलें तर साक्षात् यमासारखा क्रूर शत्रु असला तरी तो मेणापेक्षांही नरम होतो, आणि त्याचा क्रोधाग्नि आपोआप शांत होतो.

दुसऱ्याचा मानमरातब ठेवण्याच्या बहुत रीति आहेत, त्या लक्षांत ठेवाव्या. जसा ज्याचा दर्जा व मोठेपणा तसा त्यास मान द्यावा. जशी ज्यानें कामगिरी बजाविली असेल तसें त्यास पागोटें, शालजोडी, मंदीळ, शिरपेंच, तुरा, तरबार, घोडा, पालखी, अब्दागीर किंवा जमीन बक्षीस द्यावी. सणावाराच्या दिवशीं दरबार

भरून तेथें मानकरी, सरदार, शिलेदार, कारभारी, गांवचे शेटसावकार व प्रमुख लोक यांच्या भेटी घेऊन त्यांस कुशलप्रश्न विचारावे; ह्मणजे परस्परांत प्रेमभाव कायम राहून उभय पक्षांचें कल्याण होतें. गांवकीच्या बंदोबस्तासाठीं बारा बलुती व बारा अलुती ठरलेलीं आहेत. त्याप्रमाणें ज्यांचीं त्यांजकडे घतनें, जमिनी व हक्क अबाधित चालवून त्यांजकडून तीं तीं कामें घेत जावीं; ह्मणजे देशांत स्वस्थता राहून लोक सुखी असतात.

ज्यांत यत्न मोठा आणि लाभही मोठा अशा कामांत चित्त व हात घालावा. लोककल्याणार्थ विहिरी, तलाव, धर्मशाळा, ओहऱ्या, चावड्या व घांट बांधावे, व जुन्यांचे जीर्णोद्धार करावे. राजानें देवस्वापहार व धर्मस्वापहार करून नये. देवस्थान व धर्मादाय यांच्या नेमणुका, वर्षासनें, वतनें, वृत्ति व इनाम दिलेल्या जमिनी ज्यांच्या त्यांजकडे अबाधित चालवाव्या. यवन राजांनीं यवनांस देणग्या व नेमणुका करून दिल्या असतील त्याही चालवाव्या, ह्मणजे सर्व जातींची प्रजा संतुष्ट राहील. मुसलमानी राजांतही अकबर व फेरोजशहा यांच्यासारखे कितीएक धर्मराजे होऊन गेले. त्यांच्या बखरी वाचून शहाणपण शिकावें. पण त्यांच्यांत तैमूरलंगासारखे कितीएक अविचारी व क्रूर राजे होऊन गेले; त्यांनीं तर क्रूरपणाची कमाल करून सोडिली. हिंदूंचीं देवालये फोडून त्यांतील मूर्तींचे पाटेबरबटे केले. हिंदूंच्या पोष्या पुस्तकें जाळून फस्त केलीं. कैक हिंदुस्त्रियांच्या पातिव्रत्याचा भंग केला. कैकांस जुलमानें मुसलमान बनविलें. अशा

रीतीने त्यांनीं हिंदुधर्माची पायमल्ली केली. प्रजा निष्कांचन करून टाकिली. खोऱ्यामुऱ्यांत राहणारे गरीब लोक खडखडीत उपास काढूं लागले. हिंदुलोक छाटीलंगोटीस सुद्धां महाग झाले. तर या त्यांच्या कृत्यांपासूनही सद्बोध घेण्यासारखा आहे तो टाकूं नये.

राजा ही प्रजेची माउली, आणि प्रजा ही तिचीं लेंकरें, अशी परंपरा चालत आलेली आहे. जशीं एका आईचीं लहान लहान मुलें असतात, त्यांना भूक लागली ह्मणजे तिला पांढा फुटतो, त्यांना ती मांडीवर घेऊन ममतेनें पाजते, त्यांस झोंप येऊं लागली ह्मणजे पाळण्यांत घाटून जो जो ह्मणून ती दोरी हालवीत बसते. मग तीं मुलें आईच्या गाण्याच्या नादांत झोंपीं जातात, अशा रीतीनें वाढविलेलीं मुलें लहानाचीं मोठीं होऊन पुढें आपल्या आईचा पांग फेडतात; तद्वत् प्रजा हीं राजाचीं मुलें आहेत. तीं त्याच्या कृपाछाखालीं वाढून त्याजवर कधीं संकट आलें असतां त्याचें एका जुटानें निवारण करून त्याचें संरक्षण करितात, आणि 'दहा मरोत पण दहांचा पालनवाला न मरो' असे आपल्या राजाविषयीं उद्गार काढितात. राजाची मुख्य देवपूजा हीच कीं, त्यानें आपल्या पदरीं चांगले सुज्ञ कारभारी ठेवून त्यांकडून प्रजेचा यथान्याय प्रतिपाळ करवून तिची प्रीति संपादन करावी. प्रीति संपादन करण्याचें काम मोठ्या श्रमाचें आहे असें नाहीं; तिच्यावर ममत्व ठेवणें आणि आपणाविषयीं तिच्या ठायीं सरळ भाव उत्पन्न होई असें आपलें आचरण ठेवणें, हीच लोकप्रीतिसंपादनाची गुरुकिल्ली आहे. राजा प्रजेवर प्रीति करीत

असला ह्मणजे प्रजाही आपल्या प्रजाधर्माचें कधी उलंघन करीत नाही.

राजानें राजधर्मास अनुसरून प्रजेकडून करभार घ्यावा, आणि प्रजाधर्मास अनुसरून प्रजेनेंही तो राजाला खुशीनें द्यावा हें विहित आहे; पण जसा फुलाच्या पांकळीला न दुखवितां फुलांतील मधाचा अंश मधमाशी युक्तीनें काढून घेते, किंवा झाड कायम ठेवून त्याजवर आलेलीं फळे व पुष्पे मनुष्ये काढून घेतात, तशी प्रजेची मगदूर पाहून तिला पीडा न देतां नीतिमान् राजानें तिजकडून राजभाग घ्यावा. कधी कधी प्रजेचा बचाव होण्यासाठीं राजाला लोभाची दोरी जरा सैलही सोडायी लागते. शुकाचार्यानीं परीक्षित राजास असें सांगितलें आहे कीं, 'राजा, जो राजा प्रजेस नानाप्रकारच्या पीडा देऊन तिजपासून द्रव्य हरण करितो, जो तिच्याशीं सत्यता ठेवीत नाही, जो तिच्याशीं मिथ्या भाषण करितो आणि तिची वंचना करितो, त्या राजाला अधोगति प्राप्त होते.'

न्याय करितांना गंगेच्या डोहासारखें चित्त स्थिर ठेवावें. घाईनें व क्रोधानें केव्हां केव्हां हरभन्याबरोबर बरडही चिरडल्यासारखें होतें. अतिक्रोध कामाचा नाही. क्रोधाधीन न होतां त्याला आपल्या कबजांत ठेवावें. दुसऱ्यावर रागावणें ह्मणजे त्याच्या अपराधाबद्दल आपणाला शासन करून घेतल्यासारखें होतें. गोड व रसाळ आम्रफळाला जसे पक्षी टोंचितात, तसे दयाळू राजाला लोक वारंवार त्रास देतात. तरी त्यांचा त्यानें तिरस्कार करूं नये. उत्तम काम करणाराची 'शाबास, चांगलें काम केलेंस' अशी वाहवा करावी ह्मणजे

त्याला मूठभर मास्त्र आल्यासारखें होतें. जीं माणसें आपल्या कामीं येतात त्यांच्या निराधार कुटुंबांचा चांगला संभाळ करावा, ह्मणजे सेवक लोक आपआपलीं कामें मन लावून करितात.

स्वार्थ आणि परमार्थ ह्या दोहींचें साधन करण्यास श्रीमान् लोकांस व राजांस जशा सोई असतात तशा इतरांस नसतात. याविषयीं एक कथा सांगतो. अकबर बादशहानें एकदां बिरबलास चार प्रश्न केले, ते व त्यांचीं बिरबलानें उत्तरें दिलीं तीं अशीं:—

प्रश्न.

उत्तर.

- | | |
|--|--------------------------------|
| १ येथें आहे पण तेथें नाही | १ वेश्या. |
| २ येथें नाही पण तेथें आहे | २ ईश्वरोपासनेंत काळ घालविणारा. |
| ३ येथें नाही व तेथेंही नाही | ३ आगांतुक किंवा भिकारी. |
| ४ येथें आहे व तेथेंही आहे
असा कोण ? | ४ श्रीमान् व नीतिमान् पुरुष. |

यांचा भावार्थ असा:—वेश्या स्त्री येथें सौख्य भोगिते, पण तिला पुढें गति नाही. ईश्वरोपासनेंत काळ घालविणारास येथें सौख्य नाही, पण मरणोत्तर त्यास स्वर्गसुख असतें. आगांतुक किंवा भिकारी ह्याच्या हातून कोणतेंच सत्कर्म घडत नाही, ह्यामुळे त्याला 'इदं च नास्ति' आणि 'परं च न लभ्यते' असें होऊन तो दोन्ही लोकांस मुक्ततो. आतां शेवटास श्रीमान् व नीतिमान् पुरुष हा मात्र द्रव्याचा येथें सङ्ग्रह करील तर त्यास इहलोकचीं सौख्यें मिळून

परलोकप्राप्तिही होते; ह्मणून त्यास स्वार्थ आणि परमार्थ हे दोन्ही साधतात. ह्मणजे तो येथे आहे व तेथेही आहे. तर ही गोष्ट लक्षांत ठेवून तुम्ही प्रपंच आणि परमार्थ ह्या दोहोंचेंही साधन करा.

पागेंत घोडे चांगले ठेवावे. त्यांजवर पाळीपाळीनें बसून फेरला जावा. मोतदाराकडून त्यांची चांगली शुश्रूषा करावी. केव्हां केव्हां त्यांच्या पाठीवरून ममतेनें हात फिरवावा त्यांची पाठ व पुढा थापटावा. तोंडें कुरवाळावीं. त्यांची चंदी, चारा, पाणी, चाकरी, यांजवर जातीनें पैसे ठेवावी. प्रत्येकास निरनिराळें नांव ठेवून त्या त्या नांवांनीं त्यांस दुखून हांक मारावी, ह्मणजे ते आपल्या धन्याची पुरी ओळख ठेवितात.

स्वारीशिकारीच्या वेळेस तवा, तोबरा, पाणदोरी, पाण-छोटो, इतकी सामग्री आपआपल्या घोड्यावर बाळगावी. सम-रांगणीं युद्धास उभें राहिल्यावर तेथें आसस्वकीयांचा विचार न करितां त्यांच्याशीं सामना करावा. भगवद्गीतेंत श्रीकृष्णांनीं अर्जुनास सांगितलें आहे की:-

‘क्षुद्रं हृदयदौर्बल्यं त्यक्त्वोत्तिष्ठ परंतप ॥
ततो युद्धाय युज्यस्व नैवं पापमवाप्स्यसि ॥
कर्मण्यकर्म यः पश्येदकर्मणि च कर्म यः
स बुद्धिमान् मनुष्येषु स युक्तः कृत्स्नकर्मकृत् ॥
शौर्यं तेजो धृतिर्दाक्ष्यं युद्धे चाऽप्यपलायनम् ॥
दानमीश्वरभावश्च क्षात्रं कर्म स्वभावजम् ॥
सहजं कर्म कौन्तेय सदोषमपि न त्यजेत् ॥

सर्वधर्मान् परित्यज्य मामेकं शरणं ब्रज ॥

अहं त्वा सर्वपापेभ्यो मोक्षयिष्यामि मा शुचः ॥

हणजे, 'अर्जुना, हा आतवर्ग पुढें उभा आहे. त्यास मी कसा मारूं. मला पाप लागेल. अशी तूं शंका मनांत आणूं नको; कारण, जो आपणावर शस्त्र उगारील त्याजवर आपण शस्त्र उगारणें हा क्षात्रधर्मच आहे. असें करण्यांत अधर्म नाही. कर्मांत अकर्म कोणतें आणि अकर्मांत कर्म कोणतें याचा निवाडा करण्याचें काम कठीण आहे. त्याचा भार मजवर टाकून तूं स्वस्थचित्तानें आपलें कर्म कर हणजे त्यांतच तुला मुक्ति आहे.'

ज्यांच्या उदरीं आपण जन्म घेतलें त्या मातापितरांचा सन्मान राखून त्यांच्या आज्ञा वेदवचनांप्रमाणें शिरसा मान्य कराव्या. जे पुत्र वडिलांचा मान ठेवितात, त्यांच्यापुढें जय आणि लाभ हात जोडून उभे असतात. तुमचे वडील बंधु संभाजी कर्नाटकांत कनकगिरि किल्ल्याशीं लढाई चालत असतां तींत पतन पावले. तेव्हां तुमचे वडील व मातुश्री यांस बहुत शोक झाला. मग आईसाहेबांचा सर्व जीव तुझ्या-कडेसच लागून राहिला. तुम्ही शिवनेरीच्या किल्ल्यांत जन्मलां, त्या वेळेस राज्यांत मोठी धामधूम चालली होती. अहंमदनगरच्या राज्याच्या तर्फेनें शहाजीराजे मोंगलांशीं मोठ्या निकरानें लढत होते. तिकडे शिवनेरी किल्ल्यावर आईसाहेबांस मोंगलांच्या लोकांनीं बहुत त्रास दिला. त्या समयीं तुमच्या संरक्षणार्थ मातुश्रींनीं ज्यास अंतपार नाही असें दुःख भोगिलें. तुमच्यासाठीं त्यांच्या हाडांचे मणी आणि रक्ताचें पाणी झालें. तुमच्या काळजीनें त्यांस एक दिव-

सही अन्नपाणी गोड लागलें नाहीं. तळहातावरच्या फोडासारखी तुमची त्यांनीं जतन केली. पारध्यांच्या भयानें जशी पक्ष्यांची आई एकाद्या उंच डोंगराच्या अवघड भेगळेंत घरटें बांधून तेथें आपलीं पिलें ठेविते, आणि बाहेरून रोज दाणापाणी आणून त्यांच्या चोंचींत घालते, मग तीं पिलें पंख फुटून तिच्या भोंवतीं बागडूं लागतात आणि चिंवचिंव करूं लागतात, तें पाहून तिच्या पोटांत आनंद मावेनासा होतो; तसें आईसाहेबांनीं शिवनेरी किल्ल्यावर तुमचें लालनपालन केलें, मोठ्या समारंभानें तुमचें उष्टावण केलें, आणि तुम्हास कडेवर घेऊन चिटक्या वाजवाजवून जेवायास शिकविले.

भारतांत यक्ष आणि धर्मराज यांचीं प्रश्नोत्तरे आहेत. त्यांत आकाशापेक्षां उंच पिता आणि पृथ्वीपेक्षां थोर माता असें सांगितले आहे. मातेपरतें दुसरें दैवत नाहीं. ह्याकरितां प्रत्यहीं आईसाहेबांचे आशीर्वाद घेऊन कामास लागावें. त्या वीरकन्या व वीरपत्नी आहेतच. आतां आपल्या कृतीनें वीरमाता ही त्यांस पदवी अर्पण करून त्यांचे उतराई व्हावें.

मी या तुमच्या जहागिरीचा कारभार पहायास लागून २९-३० वर्षे झालीं. त्या वेळची इकडच्या मावळे लोकांची स्थिति मनांत आली ह्मणजे डोळे भरून येतात. बिचाऱ्यांना राहण्यास घर नाहीं, खाण्यास अन्न नाहीं, पांघरण्यास वस्त्र नाहीं, नांगरण्यास बैल व औत नाहीं, आणि घरांत धातूचा स्पर्श नाहीं. असा त्यांच्यामध्ये एकसारखा नकाराचा नगारा वाजत होता. अठरा विस्वे दरिद्र त्यांच्या

घरीं नांदत होतें. जमिनी ओसाड पडल्या होत्या. पोट भरून वर्षाचे कांठीं जमिनीच्या माळकाला पायली दोन पायली धान्य पोंचविण्याची सुद्धां त्यांस ऐपत नव्हती. पूर्वीचे मुसलमान अधिकारी गांव इजाय्यानं देऊन टाकीत. मग इजारदार लोक हवे तसे त्यांस नागवीत, ह्यामुळे शेतकरी व रयत चरकांत पिकून काढल्यासारखी निःसत्त्व शाली होती. 'केळीवर नारळी आणि घर चंद्रमौळी' अशा प्रकारची त्यांची अंगाल स्थिति होती. पोटास नसल्यामुळे सर्व लोक जर्जर झाले होते. धान्याच्या ऐवजीं रानांत आपोआप उगवलेल्या रामभाजा, कंदमुळे, फळे खाऊन ते निर्वाह करीत. मध्यान्ह-काळापेक्षां अंतकाळ बरा असें त्यांस झालें होतें. क्षुधेविषयीं एका कवीनें ह्मटलें आहे कीः—

‘नास्ति क्षुधासमं दुःखं नास्ति रोगः क्षुधासमः ॥

नास्त्याहारसमं सौख्यं, नास्ति क्रोधसमो रिपुः ॥’

हणजे क्षुधेसारखें दुःख नाही; क्षुधेसारखा रोग नाही, आहारासारखें सौख्य नाही, आणि क्रोधासारखा शत्रु नाही. स्मरांश, निराहाराचें महदारुण दुःख त्या मावळ्यांच्या वाढ्यास येऊन सरसालांत कांहीं दिवस ते नद्या, ओढे व दुसरे पाणवटे ह्यांच्या कांठीं कांहीं जातींचीं खुरटीं झाडें उगवतात त्यांचे पाले निसून, चिरून, त्यांत मिळचा दाणा टाकून, उकडून, तसेच खात. कांहीं दिवस चवेणीचे गडे, आंबे, वगैरे पदार्थांनीं आपल्या पोटाची खांच भरीत. कांहीं दिवस जांबळें, करवंदें, गोधनें, आवळे, चिंचा, कवठें, बोरें, हरपरेवढ्या व

टेंडुणीचीं, वडाचीं किंवा निदान निवडुंगाचीं पिकलेलीं फळें खाऊन निर्वाह करीत. कांहीं दिवस अगस्ता व शेवगा ह्यांचीं फुलें शिजवून खात, आणि पोटाची आग शांत करीत. चिंचा व आंबे ह्यांच्या हंगामांत चिंचोके व कोया सांठवून ठेवीत, आणि ज्या दिवशीं कांहीं खावयास नसे त्या दिवशीं त्यांच्या पिठाच्या भाकरी करून पोटाची भर करीत. लहान मुलें भुकेनें व्याकुळ होऊन आयांचे लोंचके काढूं लागलीं ह्मणजे त्या चिंचोक्यांची आंबील करून त्यांस पाजीत. आणि तीं तीं मिटक्या मारून खात!! ज्या पदार्थाची सणगर, साळी किंवा कोष्टी लोक खळ करितात तो तुरट, चिकट व बेचव पदार्थ त्यांस त्या समयीं मिष्टानापेक्षांही अधिक रुचकर लागे!! क्षुधातुरांना कसची रुचि, आणि कसची चव!! प्राण अन्नमय आहे. तो अन्नसेवनाव्यतिरिक्त जगावयाचा नाही. गरीब, श्रीमंत, कोणी असो, पोटजाळ कोणाला सुटला नाही. त्या समयीं दुष्काळांत तेरावा महिना पडावा त्याप्रमाणें मावळांत लांडग्याचा कहर उसळल्यामुळे तिकडची वस्ती उठून मुख्य उजाड होत चालला. ही त्यांची दीनावस्था तुमचे तीर्थरूप शहाजीराजे यांस मीं विनंतीपत्रानें विदित केली. आणखी असेंही कळविलें कीं, 'लोक अगदीं निस्त्राण झाले आहेत. सबब तूर्त त्यांचा गुजारा होण्यापुरता त्यांस कांहीं पैसा दिला पाहिजे. पुढें कांहीं दिवसांनीं त्यांस ऐपत आल्यावर दिलेला पैसा ते हळूहळू फेडतील; परंतु अशी तजवीज या समयीं न करावी तर आपली जहागीर ठार बुडाल्यासारखी आहे.' असें कळल्याबरोबर त्यांनीं तिकडून पैशाची मदत केली. 'कौलकरार लिहून घेऊन कुळांस तगाई

देऊन देशाची आबादानी करावी,' अशी त्यांची आज्ञा होती पडतांच त्या कामास लागलों. संन्याशाच्या लग्नास शेडी-पासून आरंभ, असें झणतात; तसें त्यांना प्रथम लंगोव्या-मुद्दा घाव्या लागल्या. त्यांना पेरण्यासाठीं धान्य विकत घेऊन दिलें. शेते नांगरण्यास बैल घेऊन दिले. आणि त्यां-जकडून कबूल करून घेतलें कीं, अमुक वर्षेपर्यंत जमिनीचें उत्पन्न आह्मी खाऊं, व पुढें सरकारास सालदरसाल अमुक धान्य देत जाऊं. असा बंदोबस्त केल्यावर पडजमिनीची लागण होत चालली. मावळांतल्या बरकंदाज व जमेदार लोकांकडून लांडग्यांचा नाश करविला. वाघ, अखल, असलीं जनावरे कोणी मारून आणिल्यास त्यांस बक्षिसें दिलीं. ह्यामुळे प्रजापीडक जंगली श्वापदांचा उपद्रव कमी झाला. मावळांत व मुन्हांत लोकवस्ती वाढत चालली. कांहीं वर्षे सरकारद्वारा माफ केल्यामुळे लोक आबाद होऊन त्यांचा दाणा शिल्लक पडूं लागला. पुढें कराराप्रमाणें ते जमिनीचा वसूलही देऊं लागले. असा तुमच्या वडिलांनीं मावळ्यांचा पोटच्या पोरानप्रमाणें प्रतिपाल करविला. ते उपकार स्मरून आतां त्यांच्या बायका जात्यांवर त्यांच्या नांवानें गाणीं गातात. आणि तेही डफतुणतुण्यांवर दररोज त्यांच्या नांवाचे पंचाडे झणतात.

मावळ प्रांतांत त्या लोकांचा पुष्कळ भ्रमण आहे. त्यांना कधीं दिवाणदस्बार म्हात नाहीं; यामुळे थोर लोकांची अदबी कशी ठेवावी, त्यांच्यापार्शी कसे बसावे, कसे बोलावे, कसे रहावे, आणि कसे चालावे, ह्या गोष्टींची म्हा

माहिती नाही. ते दिसण्यांत ओंगळ, अजागळ व जंगली दिसतात खरे, तरी त्यांच्यामध्ये एक गुण मोठा आहे. त्यांस धन्याने सांगितलेले काम ते इमानेइतबारें करितात. त्यांचे शरीर कुश असले तरी ते हाडाचे मजबूत आहेत. डोंगरांतल्या गुप्त पाऊलवाटा त्यांस चांगल्या माहित आहेत. काहीं ठिकाणीं कडे असे तुटलेले आहेत कीं, तेथून जर पाऊल चुकले कीं, तळापर्यंत घरंगळत जाऊन चुराडाच व्हावयाचा, किंवा कड्यांवरून नजर खाली पेंकिली असतां भोंवळच यावयाची. अशा बिकट जाग्यांतूनही ते वानरासारख्या टणाटण उड्या मारीत माथ्यावर चढून जातात. चौकीपहान्याचीं कामें ते फार उत्तम रीतीनें बजावितात. त्यांच्या पहान्यांतून कधीं सुतळीचा तोडा जावयाचा नाही, असे ते फार विश्वासूक व सावध असतात. तीर, तरबार व बंदुक, या कामांतही ते अत्यंत प्रवीण आहेत. आणखी त्यांना मिजास कशी ती ठाऊक नाही. राहण्यास गवती खोंपट, आंगभर मोठेंघोटें वस्त्र व पोटास कांदाभाकर, इतकी सामग्री असली ह्मणजे तींतच ते तृप्त असतात. धन्याची कितीही दौलत त्यांच्या ताब्यांत असली तरी एका तनसडीचीही गफलत त्यांजकडून व्हावयाची नाही. धनी बक्षिसादाखल आपल्या हातानें जेवढे त्यांस उचलून देईल तेवढेच ते घेतील आणि कृतोपकाराचें स्मरण ठेवून आपल्या धन्याच्या जिवासाठीं प्रसन्नोपात्त ते प्राणही देतील, अशी त्यांची नेकनामी आहे. फार काय सांगारें, ते आपल्या धन्यास देवाप्रमाणें वेष्टतात.

आतां चाकरानें धन्याची सेवा कशी करावी व त्या बर्तन कसें असावे ह्या बाबतींत दोन शब्द बोलतो. ते सेवक आणि स्वामी या दोघांनींही लक्षांत ठेवावे. सेवकांनीं एकमेकांचा हेवा व द्वेष न करितां सल्लुख्यानें रहावे. कांहीं सेवक प्रथम प्रथम मेहनती, नम्र व निस्पृह असतात. पण त्यांस अधिकाराची व विश्वासाची कामें दिलीं झणजे ते लागलेच आळशी, गर्विष्ठ व द्रव्यलोभी होतात. तर असें होणें बरें नाहीं. चारचौघांत शोभेल असेंच वर्तन ठेवा. धन्याच्या पैशाची तसनस होऊं न देतां त्याचा जेणेंकरून संतोष राहील असें वागा. सुस्त व अनन्वित कृत्यें करणारे यांचा कैवार घेऊं नका. तुमचें आचरण शुद्ध आहे कीं, अशुद्ध आहे, व तुम्ही कसे वागत असतां याजकडे सर्व लोकांचा डोळा असतो. तुमचें उणें काढण्यासाठीं ते डोळ्यांत तेल घालून टपलेले असतात, इनसाफाच्या कामांत खन्याचें खोटें व खोऱ्याचें खरें करण्याचा प्रयत्न करूं नका. अधिकाराच्या धुंदींत अनाथ व निरपराध मनुष्यांस पीडा देऊं नका. तुमचे धनी आब्रासाहेब, यांच्या पूर्वजांनीं जीं जीं पराक्रमाचीं कृत्यें केलीं तीं तीं त्यांस विदित आहेत. तेव्हां ते आपला राजमार्ग सोडून आपले सद्रंशास कलंक लागण्यासारखें कृत्य करणार नाहींत. तुम्हीही इमानेंइतबारें व मेहनतीनें चाकरी करून त्यांची कृपा संपादन करा.

चाकरानें आपल्या धन्याची एकनिष्ठ सेवा करावी. ती अशी:—त्याची आज्ञापत्रें येतील तीं शिरसा मान्य क-

रावीं. जीत त्याचें अहित असेल ती गोष्ट त्याजपासून गुप्त ठेवू नये. त्याला जें कळलें नाहीं तें आपण संभाळावें. खराखरा मजकूर असेल तोच त्यास निवेदन करावा. त्यानें सोंपविलेला अधिकार प्राणाच्याही पलीकडे जतन करावा. गैरमाहितीचा मजकूर त्यास श्रुत करूं नये किंवा त्याची पो-कळ खुषामत करण्यांत वेळ घालवूं नये. त्याच्या आज्ञेचें उल्लंघन करूं नये. जमाखर्चांत चुक्या राहूं न देतां हिशेब चोख ठेवावे. परराज्यांतील गुप्त लाभाचा स्वीकार करूं नये. अंतस्थ प्राप्ति असेल ती धन्यास दाखवून जमाखर्चाचा त्यास बरोबर मोजवा द्यावा. तफावतीचें काम करूं नये. स्वसंतोषानें धनी बक्षीस उचलून देईल तें संतोषवृत्तीनें ग्रहण करावें. कारणपरत्वे त्याचा कोप झाला असतां सोसून घ्यावा. चांगल्या गुणांनीं त्यास वश करून हमेषा त्याचा उत्कर्ष इच्छित जावा. तो ज्या ज्या पद्धति व नियम बांधून देईल त्यांप्रमाणें वर्तून सर्वांनीं एकचित्तानें असावें. कागदपत्र संशययुक्त लिहूं नयेत; व संशययुक्त भाषणही करूं नये. अश्वशिक्षेप्रमाणें स्वपुत्रांस तरबेज करून धन्याची एकनिष्ठ सेवा करण्याचे मार्ग त्यांस दाखवून द्यावे. धन्याचें भांडवल, पत, व गुह्य गोष्ट, हीं जिवापलीकडे जतन करावीं. १ अ-च्छत्रे घालून अनाथांचें संरक्षण करणारा, २ परमार्थाकडे लक्ष ठेवून सात्विक बुद्धीनें प्रपंच करणारा, ३ परोपकारार्थ तळीं, विहिरी व धर्मशाळा बांधणारा, आणि ४ एकनिष्ठ सेवक, हे चार पुरुष परमेश्वरास बहुत आवडतात.

धन्यसाठीं मिळविलें किती आणि खर्च केला किती हें पाहून जावें. आपला स्वभाव बरा किंवा वाईट ह्याचा आपले

ठिकाणीच विचार करून शहाणपणाच्या धर्मेडीत त्याचा उपमर्द काढू नये. लोकप्रवादाचें भय बाळगावें. धन्याशीं खरेंखरें व न्यायनिष्ठुर माषण करावें. परोत्कर्षाचा संतोष मानावा. जाबसाली कामांत तरबेज असावें. एखादें अवघड काम करीनच असें एकाएकीं बोलूं नये. तें न बोलतां करून दाखवावें. आणि एकदां करीन असें बदल्यावर तें काम प्राण गेला तरी शेवटास नेल्याशिवाय राहूं नये. 'नीचो वदति न कुरुते, वदति न साधुः करोत्येव.' ह्मणजे बोलवें मात्र आणि करूं नये हा गौण पक्ष; आणि न बोलतां करून दाखविणें हा श्रेष्ठ पक्ष होय. आतां, शंकराचार्यांनीं प्रश्नोत्तररत्नमालिकेंत प्रापंचिक जनांस कांहीं सद्बोध केला आहे, त्यांतील कांहीं गोष्टी तुझांस सांगतो. त्या नीट लक्षांत ठेवाव्या.—

प्रश्न.	उत्तर.
१ पातुं कर्णाजलिभिः कि- ममृतमिव युज्यते ? (कर्णरूप ओंजळीनें अमृ- तासारखें कशाचें प्राशन करावें ?)	१ सदुपदेशः. (सदुपदेशाचें.)
२ को गुरुः ? (गुरु कोण ?)	२ अधिगततत्त्वः सत्त्वहि- ताय उद्यतः सततं. (ज्यास तत्त्वज्ञान अकमत आहे, आणि सर्व प्रा- ण्यांच्या हितासाठीं जो सतत उद्योग करितो तो.)

अश्व.

- ३ किं मोक्षतरोर्बीजं ?
(मोक्षवृक्षाचें बीज कोणतें ?)
४ कः पंडितः ?
(पंडित कोण ?)
५ किं मनुजेष्विष्टतमं ?
(मनुष्यांस अति इष्ट काय असावें ?)
६ कः शूरः ?
(शूर कोण ?)
७ किं दुःखं ?
(दुःख कोणतें ?)
८ किं लाघवं ?
(लघुत्व कोणतें ?)
९ को जागर्ति ?
(जागा कोण ?)
१० का निद्रा ? किं मरणं ?
(क्षोप कोणती ? मरण कोणतें ?)
११ नलिनीदलगतजलवत् तरलं किं ?
(कमलवराच्या जलाप्रमाणें चंचल काय ?)

उत्तर.

- ३ सम्यग्ज्ञानं क्रियासहितं.
(क्रियेसहित उत्तम ज्ञान.)
४ विवेकी.
(विचारवान् पुरुष.)
५ स्वपरहितायोद्यतं जन्म.
(आपल्या आणि दुसऱ्याच्या हितार्थ जन्माचें सार्थक्य करणें.)
६ यो ललनालोचनबाणैर्न हि व्यथितः.
(जो स्त्रियांच्या नेत्रबाणांनीं व्यथा पावत नाही तो.)
७ असंतोषः.
(असंतोष हेंच दुःख.)
८ अधमतो याच्या.
(अधमापुढें हात पसरणें.)
९ विवेकी.
(विचारवान्.)
१० मूढता जंतोः.
(लोकांचा मूर्खपणा हीच निद्रा व हेंच मरण.)
११ यौवनं धनं चायुः.
(तारुण्य, धन, व आयुष्य.)

प्रश्न.

- १२ को नरकः ?
 (नरक कोणता ?)
 १३ आमरणात् किं शल्यं ?
 (जन्मभर बाणाच्या अण-
 कुचीसारखे काय सल्लें ?)
 १४ कुत्र विधेयो यत्नः ?
 (यत्न कोठें करावा ?)
 १५ अवधारणा क कार्या ?
 (दुर्लक्ष कोठें करावें ?)
 १६ काहर्निशमनुचित्या ?
 (रात्रंदिवस मनन कशाचें
 करावें ?)
 १७ कस्मै नमः सुरेशैः ?
 (देवांसही बंद्य कोण ?)
 १८ कस्य वशः प्राणिगणः ?
 (लोक कोणाला वश अ-
 सतात ?)
 १९ क स्थातव्यं ? कुत्र वि-
 धेयो वासः ?
 (वास कोठें करावा ?)

उत्तर.

- १२ परवशता.
 (परतंत्रता.)
 १३ प्रच्छन्नं यत्कृतं पापं.
 (झांकून ठेवलेलें पाप.)
 १४ विद्याभ्यासे.
 (विद्याभ्यासाविषयी.)
 १५ खलपरयोपित्परधनेषु.
 (दुष्ट, परस्त्री आणि प-
 रद्रव्य यांचेठायीं.)
 १६ सारासाराता.
 (सार कशांत व असार
 कशांत ह्यांचें.)
 १७ सुतरां दयाप्रधानाय.
 (अत्यंत दयावान् पुरुष.)
 १८ सत्यप्रियभाषिणो वि-
 नीतस्य.
 (खरे, प्रिय आणि नम्र असें
 भाषण करणारास.)
 १९ न्याय्ये पयि दृष्टादृ-
 ष्टार्थलाभाय, सज्जन-
 निकटे.
 (दृष्टादृष्ट लाभासाठीं न्या-
 याच्या मार्गांत व सज्ज-
 नाच्या समीप.)

मभ.

२० को बधिरः ?

(बहिरा कोण ?)

२१ को मूकः ?

(मुका कोण ?)

२२ किं मित्रं ?

(मित्र कोण ?)

२३ कोऽलंकारः ?

(अलंकार कोणता ?)

२४ किं वाचां मंडनं ?

(वाणीचें भूषण कोणतें ?)

२५ किं शोच्यं ?

(शोचनीय गोष्ट कोणती ?)

२६ कः कुलकमलदिनेशः ?

(कुलकमलाचा सूर्य कोणता ?)

२७ कस्मै स्पृहयति कमला ?

(लक्ष्मी कोणाची इच्छा करिते ?)

उत्तर.

२० यो न शृणोति हितानि.

(जो हिताच्या गोष्टी ऐकत नाही, तो.)

२१ यः काले प्रियाणि वक्तुं न जानाति.

(ज्याला समयी प्रिय भाषण करण्याचें समजत नाही, तो,)

२२ यो निवारयति पापात्.

(जो पापकर्मापासून निवृत्त करितो, तो.)

२३ सुशीलं.

(सुस्वभाव.)

२४ सत्यं.

(सत्यभाषण.)

२५ कार्पण्यं सति विभवे.

(वैभव असून कृपणता.)

२६ सति गुणविभवेऽपि यो नम्रः.

(गुणवान् असून जो नम्र, तो.)

२७ निरलसचित्ताय नीतिवृत्ताय.

(आलस नसून जो नीतीनें चालतो त्याची.)

प्रश्न.

उत्तर.

२८ के खलु नयनविहीनाः ?
(निश्चयैकरून आंधळे कोण ?)

२८ परलोकं ये न पश्यन्ति.
(परलोकाचा जे विचार करीत नाहीत, ते.)

२९ का च सभा परिहार्या ?
(कोणच्या सभेत जाऊ नये ?)

२९ हीना या वृद्धसचिवेन.
(ज्या सभेत वयोवृद्ध मंत्री नाही, तेथे.)

३० प्राणादपि को रक्ष्यः ?
(प्राणाच्याही पलीकडे कोणाचे रक्षण करावे ?)

३० कुलधर्मः साधुसंगश्च.
(कुलधर्म, व साधुसंग, ह्यांचे.)

आबासाहेब, हीं आचार्यांचीं उपदेशपर वाक्यें लक्षांत ठेवा. तीं या कानानें ऐकिलीं आणि त्या कानानें सोडून दिलीं असें मात्र करूं नका.

आतां माझ्या स्वतःविषयीं शेवटचे दोन शब्द बोलून आटपतो. “मी तुमच्या वडिलांचा कदीम नौकर आहे. शहाजी महाराजांचा मजवर फार लोभ होता. आजपर्यंत मी त्यांची यथामति सेवा केली. जहागिरीचें व तुमचें संरक्षण केलें. ह्या गोष्टीचें स्मरण ठेवून माझ्यामागे माझ्या निराश्रित कुटुंबाचें पोषण करणें तुझांकडे आहे. (डोळ्यांस पाणी आणून) आतां मी त्यांचा कोणी नाही, आणि ते माझे कोणी नाहीत. माझीं मुलेंबाळें वगैरे सर्व परिवार तुमच्या ओटींत घालतो. शहाजी महाराजांस माझे शेवटचे मुजरे कळवा.”

इतकें बोलून दादा थांबले. येथें दादांचें हें बोधपर भाषण संपलें. ह्या सद्बोधरूप सूर्यनारायणाचा महाराजांच्या हृदयाकाशभुवनांत उदय होताच तेथील अज्ञानतिमि-

राचा नाश होऊन त्यांचें सर्व अंतःकरण प्रकाशमय होऊन गेलें. तें भाषण ऐकून वरकड श्रोत्यांचीही मनें आनंदभरित झालीं. सत्य आहे. शार्ङ्गधरांत सत्समागमाची फलश्रुति लिहिली आहे कीं:—

दूरीकरोति कुमतिं विमलीकरोति
चेतश्चिरंतनमयं चुलकीकरोति ॥
भूतेषु किं च करुणां बहुलीकरोति
संगः सतां किमु न मंगलमातनोति ॥ १ ॥

असो. आतां या नीतिमान् पुरुषाची थोडीशी चटकदार वकीकत पुढच्या भागांत देऊं.

भाग ३.

दादांचें संकलित इतिवृत्त.

जब तुम पैदा भये, जग हासे तुम गेय ।
अब तोभी ऐसा कगे, के पीछे हासे ना कोय ॥

तुळशीदास.*

दादोजी कोंडदेवांचें अंतःकरण मोठे धर्मशील, स्वदेशभक्तिपरायण, भक्तिमान्, सरळ, पापभीरु, रसिक आणि चातुर्यानें परिपूर्ण होतें, व दुसन्याच्या ऐहिक व पारलौकिक सुखांकरितां त्यांस खरी काळजी असे. त्यांच्या भाषणाची अशी कांहीं शैली असे कीं, अगदीं अडाणी मनुष्यास देखील त्यापासून सुबोध होईल, मग शिवाजी महाराजासारख्या धूर्त व तैलबुद्धि पुरुषाच्या अंतःकरणांत त्यांच्या सहवासानें ज्ञानाचा प्रकाश पडला तर नवल काय? असा पुरुष विरळ. सणूनच एका सद्दय कवीनें छटलें आहे कीं:—

किं मधुना किं विधुना

किं सुधया किं च वसुधयाऽखिलया ॥

यदि हृदयहारिचरितः

पुरुषः पुनरेति नयनयोरयनम् ॥ १ ॥

अर्थः—ज्याच्या चरित्रानें जनचित्तरंजन होतें अशा थोर पुरुषाचें दर्शन घडलें असतां त्यापुढें गंधु, चंद्र, अमृत किं-
बहुना संपूर्ण पृथ्वी हीं सर्वं तुच्छ आहेत; असो.

दादांची प्रकृति अगोदरच वृद्धापकाळामुळें क्षीण झाली होती. तशांत बोलण्याच्या श्रमानें त्यांस एकाएकी घेरी येऊन त्यांनीं आपल्या मुलाच्या आंगावर मान टाकिली. काहीं वेळानें मूर्च्छा कमी होऊन जग स्मृतीवर येऊन 'अरे, माझी मान थोडी उचलून धरारे' इतकेंच ते बोलले. पुढें हालचाल बंद पडत चालली. निर्याणकालाची चिन्हें दिसूं लागलीं, आंग पायांक-
डून कालासारखें थंड पडत चाललें. तीच सदीं हळूहळू वर चढत चालली. शब्द आंत आंत ओढत चालला. जीभ वांकडी पडली. तरी त्यांची स्मरणशक्ति कायम होती. पुढें 'अंतकाले च मामेव स्मरन् मुक्त्वा कलेवरं' हें गीतावाक्य त्यांच्या मुखांतून निघालें, आणि लागलाच शरीरांतून प्राणवायुही नि-
घून गेला. याप्रमाणें दादांचें प्राणोत्क्रमण झालें. त्या समयीं त्यांची पत्नी जवळच उभी होती. भर्त्याची मृतस्थिति पाहून तिचा तत्क्षणींच सहगमनाचा निश्चय झाला; परंतु त्या सा-
ध्वीचें सहगमन बरकड सत्यांच्या सहगमनाहून अगदी भिन्न होतें, पति प्रेतंगत होतांच तिला मस्तकावर ब्रह्मांड को-

सळत्यासारखें झालें. तिच्या हृदयाला हजारों काळविंगळ्या डसल्यासारख्या वेदना झाल्या. तिचें काळीज तापलेल्या सांडसानें ओढिल्याप्रमाणें विव्हळ झालें. तिच्या पोटांत दाखळा-अकस्मात् बत्ती दिल्याप्रमाणें दुःखाग्नीचा भडका झाला. प्रस्तुतचें पतिदर्शनमुख आणि पुढचें पतिविरहदुःख, तसेंच विद्यमान वज्रचूडेमंडित सौभाग्य, आणि भावी परम दुःसह वैधव्य, हीं तिच्या डोळ्यांपुढें मूर्तिमंत उभीं राहिलीं; आणि देहभान विसरून जाऊन, ती अकस्मात् खालीं जमिनीवर धाड्दिशीं पडली; आणि जी पडली ती काष्ठ होऊनच पडली. पुन्हां हूं कीं चूं काहींएक नाहीं. ह्याप्रमाणें तिच्या कुडींतून जगज्ज्योति निघून जाऊन पतीच्या अंताबरोबर तिचाही अंत झाला!

हें दंपत्य एकदम मृत्यु पावल्याचें पाहून जवळ असलेली मंडळी बहुत आश्चर्यभरित व दुःखी कष्टी झाली. त्यांच्या मरणाची गांवांत बातमी पसरतांच आश्रित, सुखवस्तु, वाणी-उदमी वगैरे सुमारें दोनशें लोक आपापले धंदे सोडून व दुकानें बंद करून जिजाबाईसाहेबांच्या वाड्यांत घाईघाईनें आले. आज आपले मायबापच नाहीतसे झाले असें सर्वांस वाटलें. त्या उभयतांनीं केलेले उपकार, त्यांचा चांगुलपणा व ते बोललेले मायेचे शब्द, हें सगळें मनांत एकदम उभें राहून सर्वे लोक खळखळां रडूं लागले. दादांच्या बायकोचें मुळचें नांव लक्ष्मीबाई होतें. आणि खरोखरच त्या नांवाप्रमाणें ती घरचीच केवळ नव्हे, पण सगळ्या पुण्याची भरली लक्ष्मी होती. ती मोठी सशील व सदाचारसंपन्न स्त्री

होती. एका कवीनें हटलें आहे कीं, 'संपन्न रमणी शीलसंपन्नरमणी विना,' (शीलसंपन्नरमणीं विना संपत् न रमणी.) हणजे संपत्ति कितीही असली तरी शीलसंपन्न रमणी (स्त्री) वांचून ती रमणी (शोभादायक) नाही. वास्तविक आहे.

अशा साध्वी स्त्रीशीं संयोग झाल्यानें दादांस आपल्या गृहस्थाश्रमाची नेहमीं धन्यता वाटे. असो. त्या माउलीच्या स्वाभाविक मायाळू स्वभावावरूनच लोक तिला माई माई असें हणत. ह्यामुलें तिचें मुळचें खरें नांव पुष्कळांस माहीतही नव्हतें. त्या माईचे मायेचे शब्द त्यांच्या कानांला अमृतामारखे गोड लागत. त्यांचें स्मरण होऊन त्यांत त्यांचीं मनें मग्न झालीं. आणि त्यांचीं पंचकर्मेंद्रियें अंतर्मुख होऊन आपल्या शेजारीं कोण बसलें आहे हें त्यांस दिसेना, कीं, कोण काय बोलतें हें त्यांस ऐकूं येईना, अशी त्यांची क्षणभर भ्रांतिष्टासारखी अवस्था झाली. शोकज्वरानें सर्व लोक घुमूं लागले. ह्यावरून इष्टजनाचें मरण किती दुःसह आहे पहा ! दुःखानें त्यांचे ऊर भरून आले आहेत. मध्यभागीं दादा व त्यांची पत्नी यांचीं प्रेतें पडलीं आहेत. अहो बाबा ! अग आई ! असा त्यांचे सभोंवतीं त्यांचीं मुलें आक्रोश करित आहेत ! त्यांचा धोरला मुलगा भुईवर दणादण डोकें आपटून घेत आहे ! धाकटीं मुलें, बाबा, बोला हो एकदां ! आई, बोल ग एकदां ! असे विलाप करीत असून भुईवर गडबडां लोळण घेत आहेत ! तो हृदयद्रावक देखावा पाहून 'शिव शिव, 'हर हर,' असें लोक हणत आहेत ! कोणी मोठ्यानें हंबरडा

फोडून ओकसाबोकशीं रडत आहेत ! कोणी स्फुंदत आहेत ! कोणी पाय पोटाळून व गुडघ्यांत माना घालून बसले आहेत ! कोणाच्या डोळ्यांतून खळखळां अश्रुधारा चालल्या आहेत ! कोणाचे कंठ दाटून आले आहेत ! व कोणी स्मशानवैराग्याच्या गोष्टी सांगत आहेत ! अशी त्या समयीं त्या लाल-महालांत एकच धांदल उडून गेली. करुणारसानें त्या प्रसंगीं व त्या स्थळीं आपलें खरें खरें स्वरूप होतें तें प्रकट केलें, आणि त्यानें आपल्या कसबाची पराकाष्ठा करून सोडिली असें ह्मटलें पाहिजे. अशा दुःखाच्या प्रसंगाचें हुबेहूब चित्र पाहून अगदीं पाषाणहृदय मनुष्य असेल त्यासही दयेचा पाझर सुटल्याविना राहणार नाही.

जसा एखादा जुनाट इरसाल आम्रवृक्ष असतो व त्यावर अमृतवल्ली (गुळवेल) गुरफटलेली असते. पुढें वार्धक्यदर्शेत त्या वृक्षाच्या सर्व मुळ्या सुटून एकाच मुळीवर तो जीव धरून उभा असतो. त्यानें आपल्या हयातींत लोकांस आपली गार छाया, पानें, आंबे, मोहोर, लांकडे, इत्यादिकेंकरून सुख दिलेलें असतें. तसेंच त्याच्या आश्रयानें वाढलेल्या गुळवेलीनेंही ज्वरी लोकांचे ताप बरे केलेले असतात. पुढें तो एवढा उपयोगी पडलेला जरठ वृक्ष एखादे दिवशीं वान्याच्या लहानशा क्षपात्र्यानें एकाएकीं जमीनदोस्त होतो आणि त्याच्याबरोबर त्याच्या साहचर्यानें राहिलेली व वाढलेली जी अमृतवल्ली तीही नाहीशी होते. मग त्यांनीं केलेले उपकार स्मरून लोक दुःखी कष्टी होतात. तद्वत् दादा व माई ह्यांची ती प्रेतंगत स्थिति पाहून व त्यांचा

औपकारिक स्वभाव आठवून लोकांचीं अंतःकरणें फारच उद्विग्न झालीं.

असो. ह्याप्रमाणें जो तो आपल्या ठिकाणीं स्तब्ध झाला आहे. पुढच्या त्यांच्या दहनविधीच्या तजविजीस कोणी लागत नाही. असें पाहून जिजाबाईसाहेबांनीं सर्वांचें शांतवन करून मुळामुठानदीच्या संगमावर त्या दंपत्याचें दहन करविलें. बरोबर गांवचा विप्रसमुदाय व इतर कुळंबी, माळी, तेली, तांबोळी, वगैरे सुमारे ४०० मनुष्ये स्मशानापर्यंत पोहोंचविण्यास गेलीं होती. चितेस अग्नि देतांना स्मशान-यात्रेस गेलेल्या सर्व लोकांचे कंठ दाटून आले, आणि 'दादा, तुम्ही गेलां ते गेलां, पण आमच्या मातुश्रीसही बरोबर घेऊन चाललां! इतके आह्मांवर निर्दय कां झालां!!' असा तेथें एकदम दुःखाचा ध्वनि निघाला.

दादांचें वय मरणसमयीं कमकसर ७० वर्षांचें होतें. ते मुळचे मौजे मळठण तालुके पाटस जिल्हा पुणें येथील राहणारे व त्याच गांवचे वतनदार कुळकर्णी होते. पण कुटुंबवत्सल, उत्पन्न प्रपंचास पुरेना, क्षणून, शिवाजी महाराजांचे बाप शहाजीराजे, दौलताबादच्या राज्याचा कारभार पाहत होते, त्यांजकडे ते चाकरीस जाऊन राहिले. त्यांचे गुण पाहून शहाजीराजांचाही त्यांजवर बहुत लोभ बसला. ते पुण्यास राहून शहाजीराजांच्या जहांगिरीचा कारभार पाहत होते. त्या वेळच्या त्यांच्या

१. कृष्णाजी अनंत सभासदकृत बखरीत लिहिलें आहे कीं, त्या वेळेस पुणें व मुपें मिळून ४० हजार होन वसुलाचा महाल शहाजीराजांकडे जहागीर होता.

न्यायीपणाच्या काहीं गोष्टी तुकारामचरित्रांत महिपतीबावांनीं व दुसऱ्या कित्येक बखरींत लिहिलेल्या आहेत. त्या मोठ्या चित्तवेधक आहेत. त्यांतून मासल्याकरितां एक दोन गोष्टींचा सारांश येथें देतो.

दादोजी कोंडदेव खोऱ्याचे व अन्यायाचे मोठे द्वेष्टे होते. त्यांच्या हातून नकळत एकदां एक अन्याय घडला. तो त्यांच्या बायकोनें त्यांना सहज विनोदानें दाखवून दिला. तेव्हां ज्या हातानें अन्याय घडला तो हातच कलम करण्याचें त्यांनीं मनांत आणिलें. त्या समयीं जवळ एक पंडित होता, तो हणाला, 'अज्ञात पापाला एवढ्या मोठ्या प्रायश्चित्ताचें कारण नाही. याला इतकेंच करावें कीं, ज्या हातानें अन्याय घडला त्या हाताची बाही लांडी ठेवावी.' हें ऐकून त्यांनीं आमरण आपल्या आंगरुप्याची एक बाही थोटी ठेविली होती.

पुण्यापासून थोड्या अंतरावर लोहगांव हणून एक गांव आहे. तेथें देहूकर प्रसिद्ध साधु तुकारामबोवा यांचें एकदां कीर्तन झालें. तें कीर्तन श्रवण करण्यास, इतर मंडळीबरोबर दोन संन्याशी गेले होते. कीर्तनांत तुकारामबोवांनीं नाममहिमा सांगितला. स्वामींनीं शिखासूत्राचा त्याग केला होता, पण ज्ञानगर्व, दुरभिमान, व मत्सरबुद्धि, हीं त्यांनीं आपल्यापासून दूर केलीं नव्हतीं, यामुळें ते खऱ्या वैराग्यापासून दूर होते. ज्ञानेश्वरांनीं हटलेंच आहे कीं,

संन्याशाचें सोंग संपादिलें सांग

वैराग्याचें अंग आणितां न ये ॥ १ ॥

खरें पाहूं गेलें असतां तुकारामबोवांची वाणी वेदश्रु-

तीची देखील बरोबरी करणारी. पण ती वाणी वाण्याच्या मुखांतून निघालेली, याच कारणामुळे स्वामींच्या आंगाचा तिळपापड झाला. कीर्तन चालत असतां मध्येच ते रागानें उठले, आणि देशाधिकारी दादोजी कोंडदेव यांजकडे लागलेच फिर्याद सांगायास गेले. ते दादांस ह्मणाले, 'तुझ्या जातीचा वाणी असून त्यानें नामस्मरणाचें चोहींकडे खूळ माजविलें आहे. यामुळे कर्ममार्ग सोडून लोक भक्तिमार्गास लागत चालले. हें वर्णाश्रमधर्म बुडवण्याचें दुश्चिन्ह आहे. सर्व वर्णांचे गुरु ब्राह्मण, असें असतां त्यांनाही त्यानें आपणास साष्टांग नमस्कार घालावयास लाविलें. आतां वर्णसंकराची वेळ जवळ येऊन ठेपली. तुम्ही देशाधिकारी, जातीचे ब्राह्मण आणि न्यायी आहां, ह्मणून तुम्हांकडे हें गान्हाणें सांगायास आलों आहों. तर तुझ्याचा लवकर बंदोबस्त करावा.' दादा ह्मणाले, 'आपलें ह्मणणें ऐकिलें, पण तुकारामबोवांचें ह्मणणें काय आहे तें ऐकिल्याखेरीज निर्णय करतां येत नाहीं. यासाठीं त्यांना येथें बोलवितों. मग त्यांची व आपली माझ्यासमक्ष भेट झाल्यावर ज्याचा पक्ष खोटा ठरेल त्याला शिक्षा देईन.' मग लोहगांवचे ब्राह्मण वगैरे समस्त गांवकरी व तुकारामबोवा यांस त्यांनीं पुण्यास बोलावूं पाठविलें. ताकीदपत्र पाहतांच सर्व मंडळीसह, श्रीविठ्ठलाचें भजन करीत करीत, तुकारामबोवा पुण्यास संगमावर येऊन उतरले, तेथें दादांची भेट होऊन ते तुकारामबोवांस पुण्यांत घेऊन आले. त्यांनीं स्वामींना सांगितलें कीं, 'तुकारामबोवांची आज भेट करवितों, त्यांत जो हटेल त्याला कडक शिक्षा देईन.' तुकाराम-

बोवा त्याच रात्री कीर्तनास उभे राहिले. श्रोत्यांची अतिशय दाटी झाली. त्या वेळेसही तुकारामबोवांनी हरिनामाचाच महिमा वर्णन केला. त्यांत त्यांनीं प्रेमासाच्या केवळ धारा सोडिल्या. तुकारामबोवांचे तोंडचे—

गोविंदावांचोनी वदे ज्याची वाणी ॥

हगवण घाणी पिटपिट ते ॥ १ ॥

तुजवीण वाणूं आणीकाची थोरी ॥

तरी माझी हरी जिव्हा झडो ॥ २ ॥

मुख वाटे तूझे वर्णीतां पवाडे ॥

प्रेममीठी पडे वदनासी ॥ ३ ॥

तरावया एक युक्ती हेचि असे ॥

तुका नामनावेमधीं बैसे ॥ ४ ॥

असे अनेक प्रेमळ अभंग ऐकून भाविक श्रोत्यांचे गळे तर सद्गदित झालेच, पण जे पाखांडी आणि धादांती होते त्यांच्याही डोळ्यांस धादांत पाणी आलें. त्या प्रेमानंदभरांत सर्व लोक भराभर उठून तुकारामबोवांच्या पायांवर लोटांगणें घालूं लागले. इकडे तुकारामबोवांचा द्वेष करणारे स्वामी होते, त्यांसही अनुताप होऊस त्यांनींही सर्वांच्या देखत त्यांस साष्टांग नमस्कार घातले. आणि ते दादोजी कोंडदेवांस झणाले कीं, 'आह्मी अपराधी आहों, आणि तुम्ही देशाधिकारी आहां, या समर्थी जो राजदंड कराल तो आह्मांस मान्य आहे.' असें झणतांच त्यांस तीव्र शासन करण्यास दादा सिद्ध झाले. न्यायाचे कामांत ते कोणाचीही भीड मुरवत

धरीत नसत. शेवटीं तुकारामबोवांच्या मध्यस्थीनेच तो स्वामी-
वर आलेला दुर्धर प्रसंग टळला. ते ह्मणाले, ‘स्वामींनीं जो
आश्रम धारण केला आहे, त्या आश्रमाची विडंबना परमेश्व-
रास प्रिय होणार नाही. आणि त्याला जी गोष्ट अप्रिय ती
आपण कधीही करूं नये. आणखी

“दया क्षमा शांती ॥ येथें देवाची वसती ॥ १ ॥

असों द्यावा धीर सदा समाधान ॥

तेणें नारायण जवळी केला ॥ २ ॥”

अशा बोधाच्या गोष्टी सांगून त्यांनीं स्वामींची मुक्तता
करविली.

येथें दादोजी कोंडदेव ह्यांनीं केलेल्या एका निवाड्याची
असल बरहुकुम नकल देतो. तिजवरूनही दादांचा न्या-
यीपणा कसा होता हें स्पष्ट दिसून येतें. त्यांनीं केलेल्या
न्यायांचे आणखीही काहीं मासले पुण्यास कित्येकांच्या संप्रर्हीं
असल्याची माहिती मिळते. पण ते समयास आह्मांस मि-
ळाले नाहीत त्यास इलाज नाही. तथापि, ‘एका शितावरून
भाताची चांचणी’ या न्यायानें खालीं दाखल केलेल्या एकाच
निवाड्यावरून जिज्ञासू वाचकांची जिज्ञासा थोडीशी तरी तृप्त
होईल.

असल बरहुकुम नकल.

“श्री.

महजूर बहुजूर कसेवे पुणें हाजी रमजान ता० छ० ७
मोहोरम.

१. ही नकल राजबहादूर गोपाळराव हरी देशमुख यांच्याकडून
भेळाली.

रा० दादोजी कोंडदेव सुभेदार
ठाणें मजकूर.

शिक्षा.

काजी अबदुल्ला हकीमसरा व
काजी इब्राम नवे काजी.

रंजितराय दत्तरदार ठाणें
मजकूर.

शिक्षा.

शिंदोजी नाईक व महिपत ना-
ईक नाईकवाडी कोट ठाणे
मजकूर.

शिक्षा.

मालोजी नरसिंगराव व विठोजी
सितोळे देसाई प्र०
मजकूर.

शिक्षा.

मोरो तानदेव देशपांडे प्र०
मजकूर.

शिक्षा.

चितो पाटलू नि० मुजेरीमाळी
मेहेत्रे क० मजकूर.

शिक्षा.

गणशेट शेटिया मोहोतर्फा आत
शेटिया मोहोतर्फा.

सू० तिस्ता सल्लासैन अल्फ बेशमी कृष्णाजी रंगनाथ
धडफळे अजहती प्र० मजकूर यांहीं जाहिर केलें जे, कसबे
मजकुरीं आपले वाड्यावर दिवाणांचे ठाण्याची जागा ह्मणोन
देशपांडे ह्यांचे ह्मटल्यावरून राजश्री दादाजीपंत, श्रीमंत
राजश्री शहाजी राजे यांजकडे परगण्याचा अंमल झाला
सबब, कसबे मजकुरीं ठाणें आपले जाग्यावर घाळूं लागले.
आपण अर्ज केला जे, तहकीक करून ठाणें घालावें, ह्मणोन
जाहिर केलें. नवरोज मजालसीमध्ये बरहक्क इनसाफ न्याय
तहकीक पाहतां संपूर्ण मिरासी लोक व शेटिये महाजन यांणीं
सत्य स्मरोन सांगितलें जे, रंगो बाबूजी धडफळे यांहीं निजाम-
शाही अंमलांत प्र० मजकूरचा अंमल केला. तीस वर्षे अंमल
धडफळे आपले घरीं राहून करीत होते. अंमल निघाल्यावर सिध्दी
याकूब याचें ठाणें आलें. ते वेळेस ठाण्याची जागा असती

तर ते त्याच जाग्यावर राहते. त्यास ठाण्याची जागा दुसरी आहे. ही जागा यांचीच. याची पूर्वीची महजर आणून पाहणें. मग महजर आणिला. त्यास एकशें चाळीस वर्षे झालीं. जाग्याची हद्दहद्द पाहतां महजराप्रमाणें आहे. लांबी दक्षिणोत्तर हात १२०, रुंदी पूर्वपश्चिम हात ९१, एकूण दक्षिणेस मशिदीमुखें खळ आहे; पश्चिमेस रस्ता व गजबाजार, शेख इसामुद्दीन; उत्तरेस रस्ता, पूर्वेस रस्ता व कासारांचीं दुकानें. याप्रमाणें तुह्मी तीन डोया या जाग्यावर झालां. जागा वारसी हें तहकीक झालें. देशपांडे याणें कुसूर केला तो बातळ झाला. याजउपरी तुमचे तुह्मी लेंकरांचे लेंकरीं जाग्यावर इमारत करून व बाजारचें दुकान करून सुखें नांदणें. बेवारीस असें महजर नाहीं.”

एका महाराष्ट्र कवीनें ह्मटलें आहे कीं—

“जरी सुगर मिळे वाजविणार ।
तरीच पावा वाजे सुस्वर” ।

तसेंच न्याय हा मूर्तिमंत उभा राहून कधीं कोणाला देतो असें नाहीं. ज्याकडे न्याय देण्याचें काम असतें, त्याचें मन न्यायी असलें पाहिजे. न्यायाधीशामध्यें मुख्यत्वे निष्पक्षपात व निस्पृहता हे गुण अवश्य असले पाहिजेत. ते या निवाड्यांत ढळढळीत दिसून येतात. जेथें सरकार व रयत यांचा साक्षात् संबंध येऊन पोंचतो तेथें रयतेच्या माना मुरगाळून आपल्या यजमानाचें अन्यायानें हित करण्याकडे दिवाण, कारभारी, सुभेदार वगैरे कामगारांचें लक्ष असतें. आणि तशी येथें भालेराई दिसून येत नाहीं. धडफळे यांच्या

जाम्यांत सरकारचें ठाणें (वाडा) बांधण्याचा पूर्वीचा दादांचा विचार होता, तरी पंचाइतीच्या वेळेस योग्य पुरावा पुढें आल्यावर धडफळे यांच्या वतीनें दादांनीं व इतर पंचांनीं न्याय दिलो. 'बळी तो कान पिळी' असा प्रकार झाला नाही. ही गोष्ट दादांस अत्यंत भूषणास्पद आहे. व या लहानशा गोष्टीपासून तमाम न्याय देणारे कामगार यांनीं बोध घेण्यासारखा आहे. असो.

दादोजी कोंडदेव कैलासवासी झाल्यावर त्यांचें और्ध्वदेहिक कर्म त्यांच्या मुलाच्या हातून शिवाजी महाराजांनीं यथास्थित करविलें. दान धर्म पुष्कळ करविला. आणि त्यांच्या कुटुंबाचा योगक्षेम चांगला चालण्यासारखी त्यांस नेमणूक करून दिली. हा त्यांचा संक्षिप्त जीवनवृत्तांत झाला. आतां स्वदेशभक्तांचें बाहुस्फुरण करणारा विषय आहे, तो पुढच्या भागांत देऊं.

भाग ४.

महाराजांचा उपजत अंगस्वभाव व त्याजवर कांहीं विचार.

श्रेष्ठ कार्य करी तो श्रेष्ठ ॥ कृत्रिम करी तो कनिष्ठ ॥

कर्मानुसार प्राणी नष्ट ॥ अथवा भले. ॥

‘रामदास.’

शिवाजी महाराजांमध्ये स्वतंत्रपणें वागण्याची इच्छा आणि स्वदेशाभिमान हे गुण उपजत होतेच. त्यांस आणखी दादांच्या अंतकालच्या उपदेशाची पुष्टि मिळाली. त्यामुळे तो उपदेश वज्रलैप होऊन बसला. तो मग त्यांस उगीच

१. देशपांडे, धडफळे यांचे वंशज हल्लीं पुण्यांत आहेत व त्यांच्या ताब्यांत अद्यापि ही जागा आहे.

बसू देईना. स्वधर्माभिमान आणि स्वदेशाभिमान ह्यांच्या उच्चालक आवेशानें महाराजांस स्फुरण येऊन यवनराजे आपल्या वैभवाच्या तोऱ्यामध्ये निमग्न असतां त्यांचें निर्दालन करण्यास शूर मावळे लोकांना बरोबर घेऊन व शौर्यश्रीनें प्रोत्साहित होऊन ते त्यांच्याशीं टक्कर मारण्यास सिद्ध झाले. त्यांनीं सैन्याच्या कांहीं टोळ्या त्यांच्या राज्यांत रवाना केल्या. नवे नवे किल्ले बांधण्याचीं कामे झपाट्यानें चालविलीं. आणि त्यांच्या ताब्यांत असलेले किल्लेक किल्ले, आपलें मनुष्य खराब न करितां युक्तिप्रयुक्तीनें हस्तगत केले. असा त्यांचा विजातीय पराक्रम पाहून महाराष्ट्रदेशांत जिकडे तिकडे त्यांची वाहवा होत चालली. कसा चमत्कार आहे पहा ! विद्या, संपत्ति, शौर्य इत्यादिकांचा कोणी कोत्या समजुतीचा अभिमान धरिला असतां लोक त्यास ताठा, अहंपणा, गर्व, अशीं, निंद नांवे देतात, आणि तसला अभिमान दुर्गुणांत गणितात. तोच देशहितासाठीं किंवा धर्मवृद्धीसाठीं स्थूलमानाचा पोक्त अभिमान असला तर त्यास स्वदेशाभिमान व स्वधर्माभिमान अशीं बडेजावी नांवे देतात, आणि तसा अभिमान धरणान्या पुरुषांचा जयजयकार करितात. अर्थात् लोक ज्या कृत्यास किंवा ज्या गोष्टीस चांगलें ह्मणतात तें कृत्य किंवा ती गोष्ट करून कीर्ति संपादन करावी, असा मनुष्याच्या मनाचा स्वाभाविक कल होतो. मग देशांतील कांहीं पुरुष पुढें सरून स्वदेशहितार्थ झटतात, आणि आपल्या देशाच्या उन्नतीस्तव ते अनेक प्रकारचे कष्ट सुखानें सोशितात. कितीही संकटें आड आलीं

तरी त्यांस न जुमानितां ते स्वदेशाच्या पायीं आपलें सर्वस्व अर्पण करण्यास सिद्ध होतात. देवाला त्यांचा नवस असतो कीं, प्रभो, आमचे हाल होतील, खुशाल होवोत. संकटें येतील, खुशाल येवोत. धननाश होईल, खुशाल होवो. प्राण जातील, खुशाल जावोत. परंतु आमच्या जिवांत जीव आहे तोपर्यंत आह्मी ज्या देशांत जन्मलों त्या देशाची आमच्या हातून थोडीबहुत तरी सेवाचाकरी घडो.

अशा रीतीनें स्वसुखास व ऐश्वर्यास लाथ मारून स्वदेश-कल्याणार्थ चंदनापरी ज्यांनीं आपले देह क्षिजविले असे निःसीम स्वदेशभक्त या पृथ्वीच्या पाठीवर इतर देशांतही पुष्कळ होऊन गेल्याचें प्राचीन व अर्वाचीन इतिहासांवरून समजतें. हिंदुस्थानाच्या प्राचीन इतिहासाचें 'अनुष्टुप्' असल्यामुळे प्राचीन कार्त्तिकी कशी काय स्थिति होती हें कळण्यास मार्ग नाहीं; परंतु चारपांचशें वर्षांच्या अलीकडचे जे इतिहास व ज्या बग्वरी उपलब्ध आहेत त्यांवरून ह्या महाराष्ट्रदेशांतही वेळोवेळीं राज्यकारस्थानी, स्वधर्माभिमानी, तत्त्वज्ञानी, अध्यात्मवेत्ते, गणिती, स्वदेशभक्त, विद्वान्, शौर्यशाली, इत्यादि अनेकविध पुरुष होऊन गेल्याचें दिसतें. परंतु त्यांत स्वदेशाभिमानी आणि धाराशूर पुरुषांचा भरणा किती होता हें पाहूं लागलों तर राजगुरु दादोजी कोंडदेव, छत्रपति शिवाजीमहाराज, श्री० रामदासस्वामी, श्री० धावडशीकर स्वामी, श्री० पहिले बाजीरावसाहेब पेशवे, मोरोपंत पिंगळे, राणोजीराव शिंदे, मल्हारराव होळकर, सदाशिवराव भाऊ, बळवंतराव मेहेंदळे, बापू गोखले, संताजीराव घोरपडे, दमाजीराव व पिलाजीराव गायकवाड

धनाजीराव जाधव, जयाजी शिंदे, दत्ताजी शिंदे, जनकोजी शिंदे, महादजी शिंदे, नानाफडनवीस, इत्यादि कांहीं पुरुषांचीं नांवां दृष्टीस पडतात, परंतु त्यांची संख्या एके दाहीं दाहा, किंवा बे दाहीं वीस, ह्याच्या पलीकडे जात नाही. ह्यावरून, या हिंदुस्थानच्या जमिनींत स्वदेशाभिमानाचें बीं चांगलेंसें रुजत नाही ह्मणा, रुजत असलें तर त्यास हवापाणी मानत नाही ह्मणा, किंवा मानत असलें तर त्याचें पीक लोकांस रुचत नाही ह्मणा; ह्यांपैकीं कोणतें तरी एखादें खरें कारण असलें पाहिजे. अथवा एखाद्या लहानशा जमिनीच्या तुकड्यांत आंबा, कुचला, चिंच, अंजीर, वाघांटी, मिर्ची, चंदन, सतापा, मोतिया, पाच, मरवा, निर्गुडी, शिवाय कित्येक धान्ये, गवतें, व वेली त्यांची एकाशेजारीं एक दाटीनें लगवड करून सर्व प्रकारच्या झाडाझुडपांची खिचडी करावी, मग त्यांत गोड, आंबट, कडू आणि तिखट फळे, सतापाच्या व निर्गुडीच्या पाल्याची घाण आणि मोतियाचा व मरव्याचा सुगंध हीं सर्व एकत्र होऊन तेथें एकव्या सुगंधाचें तेज पडत नाही. तसें हेवा, औदार्य, द्वेष, मत्सर, दया, सुस्ती, देशाभिमान ह्यांचें पीक हिंदुस्थानांत एकाच ठिकाणीं पिकून देशाभिमानाचा ग्राह्यांश इतर दुर्गुणांत मुरून जातो, आणि त्याचें एकव्याचें बळ चालेनासें होतें. असा ह्या देशाचा कांहीं स्वाभाविक गुण असेल तर न कळे. आतां ह्यावरून इतर राष्ट्रांत एथच्याप्रमाणें दुर्गुण मुळींच नाहींत असें आमचें ह्मणणें नाहीं. 'गांव तेथें हारवाडा' आहेच, परंतु एकंदर देशावर कांहीं अरिष्ट गुदरल्यास त्या समयीं खासगी

द्वेष, मत्सर वगैरे दुर्गुण एका बाजूस ठेवून त्या अरिष्ठाचें निवारण करंण्यास सर्व लोक तेथें एकचित्त होतात. हा त्यांच्यामध्ये विशेष स्तुत्य गुण आहे, व ह्याचेंच नांव खरी स्वदेशप्रीति !

इतिहासाच्या सूक्ष्म अवलोकनावरून असें लक्षांत येतें कीं, कांहीं पुरुषांमध्ये स्वदेशभक्ति हा गुण उपजतच असतो; तो शिकून त्यांस आलेला नसतो. छत्रपति शिवाजी महाराज व श्री० पहिले बाजीरावसाहेब पेशवे ह्यांचा स्वदेशाभिमानाचा अंकुर त्यांच्या गर्भवासांतूनच दिसूं लागला होता. दहा वर्षांच्या वयापासूनच शिवाजीमहाराजांचा स्वदेशप्रीतीचा अंकुर स्पष्ट दिसूं लागला. एका जुन्या मराठी बखरींत असें लिहिलें आहे कीं, ' त्यांचे वडील शहाजीराजे एकदां विजापूरच्या दरबारांत त्यांना लहानपणीं आपल्याबरोबर घेऊन गेले. तेव्हां चालीप्रमाणें बादशहास खुरनिसाबिरनिसा कांहीं-एक न करितां महाराज बापाचे शेजारीं वीरासन ठोकून बसले. 'पुन्हां असें केलेंस तर कामास पडणार नाहीं. बादशहा आपले धनी, सबन्न त्यांची आपण अदबी राखिली पाहिजे. नाहीं तर आपल्यावर त्यांचा राग होईल' असें बाप त्यांस घरीं गेल्यावर रागें भरला. तेव्हां शिवाजीमहाराज ह्मणाले:—“ते मुसलमान, आक्षी हिंदू. ते आमच्या गाई मारून खातात, हें केवढें पाप करितात ! हिंदुधर्माची आ-

१. हा मजकूर कान्हीकर जहागीरदार यांच्या जवळ असलेल्या एका हस्तलिखित बखरीतून घेतला आहे.

मच्या डोळ्यांदेखत ते अशी विडंबना करितात. ह्यासाठीं मी त्यांस कधीं मुजरा करणार नाहीं. माझे धनी आपण. ते माझे धनी नव्हेत आणि मी त्यांचा चाकर नव्हे. ते कोण, आमचे घरचे ना (घाटचे) ते वेगळे, आह्मी वेगळे. आमचा मुलूख आजपावेतर वहिवाटून त्यांनीं आमचा अव्वाचा सव्वा पैसा वसूल करून खाह्ता. आतां आमच्या मुलूखाचा कारभार आह्मी बघणार. त्यांनीं आमचा देश सोडून आपल्या देशाला निघून जावें. वहिवाटदाराला मालक कधीं मुजरा करीत नसतो. ते आमचे वहिवाटदार आहेत ह्मणून त्यांनींच आह्मांला अगोदर मुजरा केला पाहिजे.”

असा शिवाजीमहाराजांचा हूड, तल्लूख व मानी स्वभाव पाहून व हें वर्तमान बादशहास कळलें तर तो आपला फडशा पाडील असा विचार करून, शहाजीराजांनीं त्यांना दूर दादोजी कोंडदेवांचे शिक्षेत पुण्यांत ठेविलें, व मुलगा लहान ह्मणून जिजाबाईसाहेबही आपल्या बाळराजाजवळ पुण्यास राहिल्या. अस्तु. आतां महाराजांच्या थोरल्या गुरुजींचें पुढच्या भागांत थोडेंसें दिग्दर्शन करून वाचकांची रजा घेऊं.

भाग ५.

विषयोपन्यास.

शिवराजा ज्ञानद जो जैसा तो याज्ञवल्क्य जनकास ।

तरले भवार्णवी बहु दृढतर त्याची धरुनि जन कांस ॥

‘मोरोपंत.’

आतां या विषयाची आटपाआटपी करण्यापूर्वी सदरहू हकीकतीवरून आर्ही बोध घेण्यासारख्या ज्या कांहीं गोष्टी निष्पन्न होतात त्यांच्या निरूपणादाखळ दोन शब्द येथें टिपून ठेविल्याखेरीज आमच्यानें पुढें जाववत नाहीं.

कोणत्याही देशांत चांगले किंवा वाईट लोक निपजणें याला बहुतांशीं गृहशिक्षा ही कारणीभूत आहे. चांगले कायदे, कानू, शिस्त आणि व्यवस्था यांना तीच कारण आहे. देशांत राजे व दिवाण यांच्या हातून या सान्या गोष्टी व्हावयाच्या, ते पाडतील त्याच चाली पडावयाच्या, व त्याच चालींनीं गतानुगतिक लोक चालावयाचे. अर्थात् राज्यकारभारांत वागणान्या लोकांस जशी बाल्यावस्थेंत गृहशिक्षा मिळाली असेल त्याप्रमाणें त्यांच्या हातून बन्या किंवा वाईट गोष्टी घडावयाच्या, हें उघड आहे. ह्याकरितां राज्यकारभार करणाऱ्यांपेक्षां मुलांचीं आईबापें व पंतोजी हीं फार हुशार, नीतिमान्, व पुढचा पोंच असणारीं अशीं असलीं पाहिजेत. मूल कितीही उपजत बुद्धिमान् असलें तरी लहानपणीं तें ज्या लोकांत हिंडतें, फिरतें, खेळतें आणि बागडतें त्यांचे कांहीं तरी गुणावगुण त्याला लागल्याखेरीज रहात नाहींत. बाळ जन्मास येतें तेव्हां तें चांगलें किंवा वाईट यांतून कांहींच नसतें. त्याचा चांगुलपणा किंवा वाईटपणा त्याचें पालनपोषण करणारे किंवा शिक्षण देणारे यांच्या आचारविचारांवर अवलंबून असतो. तें जन्मास येतें त्याच घटकेस त्याच्या शिक्षणास आरंभ होतो. एका वाईचा एक पांच वर्षांचा मुलगा होता. तिनें एका विद्वानाला पुसलें कीं, 'महाराज, याला विद्या शिकविण्याला,

आरंभ कधी करावा ?' तो ह्मणाळा 'बाई, एकून तुझी याला शिकवायला अजून आरंभच केला नाही ? तर मग ही त्याची पांच वर्षे तुझी फुकट घालविलीत ! मुलाचा जन्मकाल हाच त्याच्या शिक्षणाचा आरंभकाल होय बरें.' तात्पर्य, मुलें ज्या गोष्टी नित्य पाहतात व ऐकतात त्यांचें तीं अनुकरण करतात. अनुकरण हेंच त्यांचें प्रथमचें शिक्षण. सद्गुण किंवा दुर्गुण यांचें बीजारोपण प्रथमतः त्यांच्या बाल्यावस्थेंतच होतें. यासाठीं बाल्यावस्था हा सद्गुणाचा पाया घालण्याचा मुख्य काल होय. मूल चांगलें निपजण्यास त्याच्यापुढें चांगला कित्ता असावा लागतो. सगळ्यांच्या अगोदर त्याची आई त्याच्या नजरेस पडावयाची. यासाठीं आई हा त्याचा पहिला बालबोध कित्ता होय. अर्थात् चांगली सत्यनिष्ठ व हुशार आई ही शंभर गुरूपेक्षांही अधिक मानिली पाहिजे; कारण मूल पहिल्या प्रथम तिचें अनुकरण करणार. यासाठीं आई-बापांनीं आरंभीं आपलें वर्तन चोख ठेविलें पाहिजे. मूल अज्ञान असलें तरी, आपली आईबापें बोलल्याप्रमाणें चालतात किंवा नाहीत हें त्याच्या अज्ञान दर्शेतच त्याला कळूं लागतें. भाडोत्री हरदास—

“पराचीया नारी माऊलीसमान ।

मानलीया धन कोण वेंचे ॥”

तसेंच—

“सोंबळ्याची स्फीती ।

कोथें बिटाळला चिर्ची ॥”

इत्यादि तुकारामबोवांचे बोधपर अभंग कथेंत तालसुरावर हणून दाखवून श्रोत्यांस उपदेश करितात; परंतु त्यापासून एकाही श्रोत्यास अनुताप होईल तर शपथ. याचें कारण उघडच आहे. सर्वांना ठाऊक असतें कीं, बोवांचें हें सारें पांडित्य बिदागी हातांत पडेपर्यंत. पुढें काहीं नाहीं. मुलांचा असा समज आपल्या आईबापांविषयीं होणें अगदीं इष्ट नाहीं. घर ही मुलाची पहिली शाळा. आणि आई हा त्याचा पहिला गुरु होय. पुढें मुलाचा दुसऱ्या लोकांशीं सहवास पडत चालला हणजे ती त्याची दुसरी शाळा होय. शिवाजीमहाराजांमध्ये मुळचा अंकुर होताच; पण त्यांच्या मातुश्री जिजाबाई-साहेब ह्या मोठ्या धूर्त व सत्यप्रिय होत्या. त्यांनीं त्या कोमळ अंकुराचें जोपान फार जपून व शहाणपणानें केलें. पुढें महाराजांना दादांचें शिक्षण सुरू झालें. त्यानें तो अंकुर जोरावत चालला, आणि या गुरुजीबोवांच्या पाठीमागून दोनचार वर्षांनीं दुसरा एक त्यांना महागुरु भेटला; त्याचा उपदेश व सहवास तर त्यांना राज्यसाधनाच्या कामी अतिशय उपयोगी पडला. तो महागुरु स्वतः निरिच्छ होता; तरी लोकांनीं प्रपंच-सुख भोगून परमार्थ साधावा अशी त्याची इच्छा असे. त्याच्या मस्तकीं जटा, पायीं पादुका, कटीं मेखळा, हातीं कुबडी, आणि अंगावर भगव्या छाव्या असा त्याचा वेष असे. तो ब्रह्मचारीच राहिला होता. त्यानें हिमालयापासून तों घेत रामेश्वरपर्यंत सर्व मुद्धख पाहिला होता. तो शहरांत कधीं राहात नसे. अरण्यांत, कृष्णातीरी, किंवा डोंगराच्या घळीं

कोठें तरी एकांतीं वास करावा. गांवांत झोळी फिरवून उदर-निर्वाह करावा. ईश्वरोपासनेविषयीं लोकांस बोध करावा. धर्म-संस्थापना करावी. प्रजापीडक म्लेंछांच्या त्रासांतून लोकांस मुक्त करावें, आणि बोधपर व सोपे प्राकृत ग्रंथ लिहून स्वज-नांचें हित करावें. असा त्याचा आयुष्यक्रम असे. त्याला त्या वेळचे तुकारामबोवा देडूकर, जयराम स्वामी बडगांवकर, मोरयादेव चिंचवडकर, रंगनाथ स्वामी निगडीकर, इत्यादि साधु होते, त्यांमध्ये पहिला मान असे. ते सर्व त्यांस “समर्थ” असें ह्मणत. हा समर्थ पुरुष कोण असावा हें बहुश्रुत वाचकांच्या ध्यानांत आलेंच असेल. हे महाराजगुरु समर्थ रामदास स्वामी होत. हे सातार प्रांतीं येऊन बरेच दिवस झाले होते, तरी त्यांची व शिवाजीमहाराजांची प्रत्यक्ष भेट झाली नव्हती. तेव्हां स्वामींनींच आपण होऊन त्यांस एक ओवीबद्ध पत्र लिहिलें तें असें:—

‘तुमचे देशीं वास्तव्य केलें । परंतु वर्तमान नाहीं घेतलें ॥
 ऋणानुबंधें विस्मरण झालें । काय नेणूं ॥ १ ॥
 ह्या भूमंडलाचे ठायीं । धर्म रक्षी ऐसा नाहीं ॥
 महाराष्ट्रधर्म राहिला काहीं । तुझांकरितां ॥ २ ॥
 जयास जिवाचें वाटे भये । त्यानें क्षात्रधर्म करूं नये ॥
 काहीं तरी करूनी उपाये । पोट भरावें ॥ ३ ॥
 बहुतां दिवसांचें हें बंद । म्लेंछ माजले उदंड ॥
 ह्यांचें करूनी दुखंड । राज्य करावें ॥ ४ ॥
 सर्वत्र मंडळी धर्ममूर्ति । सांगणें काय तुझांप्रती ॥

धर्मस्थापनेची कीर्ति । सांभाळिली पाहिजे ॥ ५ ॥'

अशा आशयाचें हें स्वामीचें पत्र आलेलें पाहून महाराजांच्या आनंदास पारावार नाहीसा झाला. श्रीधर कवीनें ह्मटलें आहे कीं:—

‘धन्यधन्य तोचि दिवस॥स्वामी स्वमुखें गौरवी विशेष ॥
त्यापुढें तुच्छ सुधारस ॥ स्वर्गभोग सर्वही ॥ १ ॥’

आणखी—

‘दानावरोनि कळे उदार ॥ रणीं समजे रणशूर ॥
लक्षणावरोनि नृपवर ॥ जाणती चतुर पारखी ॥ १ ॥

अस्तु. दादोजी कोंडदेव व समर्थ रामदासस्वामी हे दोन पुरुष शिवाजीमहाराजांस राज्यप्रकरणाच्या कामीं किती उपयोगीं पडले हें पुढील धौममहाबळेश्वरवर्णनांतील उतान्यावरून स्पष्ट ध्यानांत येईल.

“शिवाजीमहाराजांमध्ये स्वातंत्र्येच्छा व स्वदेशाभिमान हे गुण मोठे होते. ह्यांत शंकाच नाही; परंतु त्या गुणांप्रमाणे त्यांच्या हातून कृति होण्यास दोन पुरुष मुख्य कारण झाले. एक दादोजी कोंडदेव व दुसरे रामदास स्वामी. हे उभयतां सज्जन व ब्राह्मण असत. ह्यामुळे राज्यप्रकरणाचे कामांत त्या उभयतांच्या उपदेशानें महाराजांस इतकें उत्तेजन व स्फुरण येई कीं, तेणेंकरून महान् महान् संकटांस न भितां व कधीं निराश न होतां आपले सर्व प्रयत्न त्यांनीं सिद्धीस न्यावे. दादोजी कोंडदेव हा महाराजांचा लहानपणचा गुरु होय. त्यानें मरतेसमयीं महाराजांस काय सांगितलें हें सर्वांस

माहीत आहेच. त्याचे पाठीमागे महाराज कैलासवासी होत तोंपर्यंत राज्यसाधनाचे कामांत त्यांस पूर्ण उपदेश रामदास-स्वामींचा असे. स्वामी हे केवळ टाळकुटे साधु किंवा ऐहिक स्वार्थास निंद्य समजणारे नसत. 'जनीं वंद्य तें सर्व भावें करावें' असें त्यांनीं मनाचे श्लोकांत मुळारंभींच ह्मटलें आहे, व तदनुसार त्यांचें सांगणें शिवाजीमहाराजांस असे."

ह्यावरून त्या समयीं रामदासस्वामी हा एक अद्वितीय पुरुष होऊन गेला असें कोण ह्मणणार नाही? पुढें स्वामी व शिवाजीमहाराज ह्यांची प्रत्यक्ष भेट, स्वामींचा महाराजांस राजकारणांत उपदेश, स्वामींची स्वदेशप्रीति, स्वामींची स्वधर्मश्रद्धा, स्वामींचा सुखभाव, स्वामींची रसाळ वाणी, स्वामींची योग्यता, व ह्या गुरुशिष्यांचीं मनोरंजक व बोधपर भाषणें, हे सर्व प्रकार मोठे मौजेचे व स्वदेशभक्तांनीं लक्षांत धरण्यासारखे आहेत. आतां हा प्रस्तुतचा ग्रंथ वाचकांस गोड लागला तर 'श्री० रामदास स्वामी आणि छत्रपति शिवाजी महाराज' हाही विषय एकवार हातीं घेऊन महाराष्ट्रभाषेची पुनः यथामति सेवा करावी अशी दृढतर इच्छा आहे; पण ती सफल करणें विश्वंभराकडे आहे. कारण कीं:—

बोल बोलतां वाटे सोपें। करणी करितां टीरी कांपे ॥

‘तुकाराम.’

असो. आतां सरतेशेवटीं जो या सृष्टिचक्राचें नियमन करितो, जो अनेकविध पदार्थ व अनेकविध प्राणी यांच्यामध्यें नित्य विद्यमान आहे, जो सर्व जगतास आधारभूत आहे, जो संपूर्ण सृष्टीच्या जीवनतत्त्वाचें आदिकारण आहे, आणि जो

ब्रह्मचर्येण वरच्या सारख्या सद्बिभूति कधी कधी ह्या पृथ्वीत-
लावर उत्पन्न करितो, त्या निल्य, शुद्ध, बुद्ध, परिपूर्ण आणि
सच्चिदानंदस्वरूप परमेश्वरास आपण नमन करूं. त्याच्या
या अफाट सृष्टीच्या विचाराकडे मन गुंतलें ह्मणजे तें भ-
क्तिरसानें दाटून जातें. त्याच्या या अवाढव्य पसान्यापुढें,
हजारों कोस पसरलेल्या वाळूच्या पटांगणांतील राळ्याएवढा
रेतीचा बारीक कण, महासिंधूतील अतिसूक्ष्म बिंदु किंवा
हजारों खंडी गळुयांतील एक धान्यकण, यांच्याप्रमाणें हा
अश्वत्थ पराधीन मानव प्राणी अगदीं क्षुद्र दिसतो. परंतु
त्याला त्यानें ज्ञान ही एक अप्रतिम चीज दिली आहे; तिच्या
प्रकाशानें त्या अनंतशक्ति परमेश्वराचें अगाध चातुर्य, अतुल
कृपा, अपार सामर्थ्य आणि अनुपम कौशल्य हीं त्यास व्यक्त
होऊन चित्त विस्मयानें चकित होतें, बुद्धि कुंठित होऊन
स्तब्ध होते, आणि मन विस्मयानंदरसांत निमग्न होतें.

